
רחל בוימוואל / ״פוו ליד צו ליד 

פארלאג ״אײגנס/ ירושלים 


״ 1 >! 1 211 1 ) 11 מט? ,, 01 ^ 00101 


קינסטלער צםניה קיפניס 


דאס בוך אח ארויסגעגעבן מיט דער הילח פון 
קרן תל־אביב לספרות ולאבננות 
אװ דעם ײדישן שרײבער־אװ זשורנאליססן־פארײו אין ישראל. 


נדפס בישראל 

1513.61 מ 1 1 מ 1 'ממ? 

1977 


כל הזכוױת שמורות 


הודפס במגמה לאומנוױת תדפוס. קרית גוער ײױשלים 







קיילעכיק 


ס׳איז אלצדינג קײלעכיק — 
דער עפל און די פלוים, 
די ערד, דער טראפן 
און דער שטאם פון בוים, 
די צײטן פון מעת־לעת, 
די צײטן פונעם יאר. 
און נאך א זאך געװארן כ׳בין געװאר: 
אז קײלעכיק איז יעטװידער באגריף 
און יעדער טאט, אויב קוקן אין דער טיף. 

אליין די קאנסעקווענטקײט איז א קרייז. 
פון גײן 

דאס אומקערן זיך — איז דער פרייז. 
געבורט און טויט, 
געלעכטער און געװײן. 
הײנט דאס פארשטיין, 
אז ס׳איז ניט צו פארשטיין 1 

נו שנין, 

איך װעל פון דעם ניט ריידן מער. 
ס׳פאלט פון דיין אויג 
א קײלעכיקע טרער. 



דער דיפטער דארף 


דער דיכטער דארף האבן דעם װייטיק 
און אויסער דעם װײטיק — א ניגון 
צו וואס איז דער ניגון אים נייטיקז 
אז ער זאל זיין ווײטיק פארװיגן־. 

און יעדערנס װייטיק ווערט גרינגער, 
און טויזנטער הערן און האפן, 
אז ווייטער וועט זינגען דער זינגער, 
װאס ס׳ווערט ניט זיין ווייטיק אנטשלאפן, 

אז זײ װעלן קאנען געניסן 
אין אװנטן טריבע פון חשוון. 
זײ האבן דערבײ זײער חשבון. 
װאס דארפן זײ, אײגנטלעך, וויסןז 

נאר ס׳ווייסט אויסגעצייכנט דער דיכטער, 
אז יעדערער האט זיך זײן פעקל. 
גראבהויטיקייט — הערט א געשיכטע 1 — 
דערוועקט אין אים ווייטיק, ניט עקל. 

איז האט ער שוין ווידער דעם ווייטיק ו 
און ס׳פעלט אים ניט קיינמאל דער ניגון. 
צו װאס איז דער ניגון אים נייטיק ז — 
אז ער זאל זײן װײטיק פארןויגן. 


8 



פון ליד צו ליד 


פון ליד צו ליד, 

װי פון שטאפל צו שטאפל — ארויף. 
פון ליד צו ליד — 

אמאל מיט א שפרונג און אמאל מיט א לויף 

און אמאל — מיט א ריס בלויז פון ארט... 

פון ליד צו ליד׳ 

פון װארט צו װארט, 

פון אות צו אות — 

מיט א שטומען אויסגעשרײ: — לאז! 

פון ליד צו ליד — 

אלץ ניט זאט און אלץ ניט מיד 

און אלץ ניט פארענדיקט. 

פון ליד צו ליד — 

שוין דעם וויפלטן צענדליק, 

אזוי װי פון בערגל צו בערגל אין שלאכט. 

פון ליד צו ליד — 

איבער אפענעם פלאד׳ 

וװ עס צילט אין דיין לעבן דער אומעט• 

און ביי יעטװידער ליד: 

דאנקען גאט, אריבערגעקומען ו 

און װייטער — מיט אומגעזעענע טריט — 

פון ליד 
צו ליד• 

* * * 


אין פארברענג הײנט מיט איינעם א מעהטשן־. 
איך הער אויס אים אוך ענטפער אים שטיל. 
און אינגאנצן פון מיר איז געװענדט שוין 
דער געשפיעך, װעלכן פארזעצן כ׳װיל. 

ער קאן ענטפערן מיר אויף א פראגע 
און פארגעבן א פראגע אלײן. 
ער פארשטײט אויסגעצײכנט מיין לאגע, 
און איך פרווו זיך אויך אים צו פארשטיין. 

ס׳טרעפט, אז איינער פון אונדז מיטן צװײטן 
איז ניט מסכים, און זיינס ער דערװייזט, 
צי — פארקערט — האט א תירוץ א גרײטן, 
וואס ער איז אין דעם אנדערנס גי״יסט. 

אונדז שטײט פאר נאך א היפש ביסל טענהן, 
אונדז שטייט פאר נאך אזוי פיל דערגיין, 
אז כ׳פארגעס גאר: דער מיטשפרעכער מײנער, 
יענער צווײטער, בין איך דאך אלײן... 

א פעדעמל א דינס 


אלץ, װאס ס׳בייזערט מיך אין יעכעם אפט׳ 
בין איך דאן אלײן אױף ךעם געשטראפט. 

דאס, װאס מיר געפעלט ניט אין מיין פריינט, 
קען איך אפטאן מארגן אדער היינט• 

יעדע רגע מוז איך דאס פארשטײן 
און זיך פרעגן: נו און דו אלײןז • • • 

זאל זשע זײן מיין אורטייל ניט צו שטרענג, 
און א מאס זאל זיין פאר מיינע גענג• 

ס׳קומט א חלק מיר פון יעדער שטראף — 
כ׳בין דאך ניט קײן אויסנאם, סוף־כל־סוף! 

יעדנס מעלה איז אויך מיין געװינס. 
אלץ פארבינדט א פעדעמל א דינס. 

איך האב אין זיך 


איד האב אין זיך 
די טריישאפט פוץ א הונט 
און די געמיטלעכקייט, װאס האט א קאץ, 
דעם פערדס געדולד 
און פון־ א הירש די װונד, 
ווען ס׳טרעפט א קויל אים אויפן פלאץ... 

אין האב אין זין 
די אײנפאכקײט פון גרעז, 
די אויסטערלישקײט פון א װילד געװיקס, 
די אימה פון א שופר־בלאז- 
איך האב אין זיך. 

* * * 


סיאט נאך ניט יענע ליד, — 
זי דארף ערשט קומען. 
זי קומט אמאל א קיצל טאן מיין גומען 
און תיכף, ווי א ווינטל־בלאז, פארפאלט, 
און ס׳איז נישטא צו װעמען שרייען ״האלטו״ 

עס טרעפט, מיר דוכט — כ׳האב זי געפאקט 
און מיט מיין פען צום העפט זי צוגעקלאפט, — 
ערשט ס׳איז אן אנדערע, אן ערגערע א סך. 
און יענע גוטע זיצט שוין אויף א דאן 
צי אויף א שפיץ פון אן אנטענע 
און לאכט אראפ צו אלע די ניט יענע... 

און אױב זיך פארטראכשן 


און אויב זיך פארטראכטן, בין איך דאך ניט איך, 
עס זיינען בלויז מיינע דאס קלײד און די שיך. 
איך האב אין מןין פנים דעם טאטנס א שטריך, 
דער מאמעס א תנועה, דער באבעס ארט גיין, 
און, קאן זיין, דעם זײדנס געבוי פון די צײן — 
ביי יעדן פון זיי האב איך עפעס גענאשט. 
איך בין װי א צעטל — געשיקט אין א פלאש. 
איך שווים אויף די ריזיקע כװאליעס פון צײט — 
א גרוס פון די אבות, וואס זיינען שוין ווי״יט, 
נאר האבן א זכר געלאזן דורך מיר, 
דורך מיר צו דעם הײנט זיך געעפנט א טיר. 

אנישט וואלט דער עבר דאך ווערן דערשטיקט, 
װען פעלן ער װאלט אין מיין שטריך, אין מיין בליק. 
און װאס פאר א װערט כ׳װאלט דאן האבן אלײן, 
װען איך װאלט פון ערגעץ ניט קומען צו גײן ? 



אויף מי_ין ביבער־פאליצע 


פון מיין פאליצע איר, אלטע ביכער ו 
איר זײט פריינט מיר, אין אייך בין איך זיכער. 
אין טאװלען אין װייכע אװ אין־ הארטע, 
גראב צעשװאלענע און אײנגעדארטע, 
בונט־קאליריקע, שטרענגע און מילדע, 
אן בילדער און מיט בילדער, 
קלײנע ״בענטשערלעך״ און ״ציגל״ שװערע — 
אײך פארמאגן האב איך די ערע• 

איך האב ניט, גאט צו פארדאנקען, 
פון פימסנהאלץ גלעזערנע שראנקען, 
װו• אױסגעשטעלט ביכער שטײען, 
װי בראװע סאלדאטן — אין רײען. 
אזוי, אז ס׳וואלט זיין טשעקאווע 
באפוילי • — ררראװנײס נאפרראװא ו 

מיינע ביכער זײנען ציװילע. 
זײ מעגן א לאך טאן אפילו 
פון דורך מיר דעם פארפאסטן בענדל, 
וואס שטײט אין א גרוי העמדל. 
װער װײסט, װאס די ביכער דארט קלערן! 
מער ניט ס׳טרעפט, מיט א הילך א דערפרײטן 
פאלט א בוך אמאל צו מיטן שטערן 
צו דע□ אקסל פון א בוך א צװײטן... 



צו א לידער-שרײבערקע 

דו װילסט אריגינעל זיין אין־ די לידער, 
נאר עס באקומט זיך בלויז א פוסטער קנאל... 
די זון פארגײט, און זי װעט אויפגײן װידער, 
און קײנער זאגט ניט, אז עס איז באנאל. 

אומיטלבארקײט איז געװיס א ברכה, 
נאר ס׳טרעפט זיך אויך, אז זי איז גארניט װערט. 
ניט אלץ, וואס ס׳איז אין קאפ ארײנגעקראכן, 
דארף װערן דורך דער גאנצער וועלט דערהערט. 

בײ רײפע פרויען צושטאנדן־ נערװעזע — 
דאס איז נאך װײט ניט דיכטונג, ליבער פרײנט. 
דו וועסט מיך פרעגן, וואס זשע איז פאעזיע — 
אזא מלאכה, װאס איז זעלטן היינט. 

קיין הןנניק מעש ניש זיין 

װו נעמט מען כוח 
און וײ נעמט מען מיטלען 
ךי גייציקע באקרוינען און באטיטלען ו ו 
װייל יעדער וויל — ניט ווייניקער ניט מערער — 
ווי זיין א נביא, 
צי, אין ערגסטן פאל, א לערער. 

און װאס צו לערנען װעט ער שוין געפינען ו־ 
אויף פראסטע פליגן װעט ער זאגן — ס׳זיינען בינען, 
כדי אלײן צו זיין א בלום, װאס אים באקלעפן, 
פארשטייט זיך, בינען, וועלכע זאפטן שעפן. 

און זיי, די נימאסע געמיינע פליגן, 
זײ װעלן זיין אים דאנקבאר פאר דעם ליגן 
און זשומען איבערדריסיק און אײנטאניק. 
און מער ניט איינס — 
עס װעט ניט זײן קײן האניק... 

* * * 


ניט אויסצורעכענען װען, 
צוריק מיט מיליאסן יארן, 
דער פערל — ער איז שוין געװען. 
דער מבין איז נאך ניט געבאוץ. 

געװען איז נאך קײן זאך אנטפלעקט. 
מע האט ניט געבויט נאך קיין שיפן. 
דעם פערל אין ים אויפן דעק 
האט פלײסיק דאס װאסער געשליפן. 

די װעלט ניט געוװסט האט איר װערט. 
געװאקסן איז אלץ ׳ װי אויף הײװן. 
די שײנקייטן ה$ט ניט צעשטערט 
דער נאך ניט געבארענער מבין. 

* * * 


א לעבן לאנג, 
װי גאנצקייטן כ׳צעשטער. 
אין בייס אן עפל איין 
און איך ברעך אפ א צװייג׳ 
דעס שטיין צעקרישל איך 
און איך האק דורך דעם בארג. 

א לעבן לאנג, 
ווי גיכקײטן כ׳פארהאלט. 
דעס פערד איך פענטע, 
איך פארשטאפ דעם שטראם, 
איך כאפ דעם פויגל 
און שפאן איין דעם װינט... 

אלץ נייע גיכקײטן 
און גאנצקייטן איך שאף, 
וואס זיי זיינען דערווידער דער נאטור. 
און זי, זי נעמט אן מיר נקמה. 
די גיכקײט פון דער צייט 
צעשטערט מיין גאנצקייט. 

צו מי_ין מוזע 


מיין מוזע, מײן פארפאלגעריח 
ניט לאז אין שטויב זין װאלגערן 
מיד אין א טאג אן ערגערן, 
װען מיינע חושים הונגערן, 
און גערן אדער אומגערן 
איך זוך א װעג א גרינגערן. 
דו צװינג איך זאל זיך אנגורטן, 
זײ שטענדיק מיין באצװינגערין ו 

ווייל ס׳טוט אלײן מיך וװנדערן, 
נאר איך בין א פארשװענדערין, 
א זארגלאזע דערפינדערין. 
כ׳ קאן איו א רגע אנווערן 
דעם גאטס־געבענטשטן װײנגארטן, — 
צו זיך אלײן כ׳קאן פרעמד ווערן 
נאך מער װי צו אן אנדערן. 
מיין מוזע, זאלסט מיך אומקערן 
פון מיין פארבלענדטן װאנדערןו 

* * * 


כ׳װייס ניט, כ׳װײס ניט װאס מע טוט — 
אלע זאגן, אז ס׳איז גוט ׳ 
אבער איך פארדײ ניט. 
אלע שרייען, אז ס׳איז פיין, 
און מען לויבט אין טאג אריין, 
אבער איך — איך שרײ ניט... 

כ׳קוק אויף אלעמען, אויף אלץ 
מיט אן אויסגעשטרעקטן האלדז 
און פארשטײ ניט. 
ניט פארשטײן איז דאך ניט שייןו 
עפעס דארף מען דא דערגײן. 
אבער איך דערגײ ניט... 

אױפן מאוק 

ס׳האט מין א מענטש באלײדיקט, 
באלײדיקט זײער שטארק. 
כ׳האב אים באגעגנט פרײדיק 
אינמיטן גרויסן מארק. 

דערלאנגט די האנט אים האסטיק, 
מיין פנים האט געשײנט. 
נאר' פול געװען מיט מאסטיק 
דאס מויל איז בײ מײן פרײנט. 

ער האט ארויסגעשטאמלט: 
— וואס הערט זין בײ דיר נייס ז 
(געווען אין מארק איז דעמאלט 
די פריינטשאפט קליין אין פרײז. 

װייל פון אזא מין סחורה 
ניט ווערן וועסט קיין גביר. 
געהאט האט יעדער מורא 
אריינפאלן מיט איר). 

מיין טעות כ׳האב באנומען, 
זין אפגעזעגנט גין. 
געפילט, װי צו זיין גומען 
דער מאסטיק קלעפט געדיכט. 

אוין ער האט אפגעקערט זין 
צום קרעמערס פולן טיש. 
און ס׳האט זײן קול געהערט זין 
בעם אויסדינגען א פיש. 



הענער 


האסט געהערט אויף די מארקן, װאס רױשן, 
וװ עס הילכן פארשײדענע טענער, 
ווי עס קרייען ארויס דארט די הענער, 
אן שום חשבון אין צייט, פון די קוישן ז 

עס באקומט זיך, אז זיי איז ניט וויכטיק 
ניט די שעה, נישט דער װעטער אין דרויסן, 
ניט דאס אסאגן ווען עס װערט ליכטיק — 
אז זיי זיינען גאר קיין זאך ניט אויסן. 

כ׳האב זיך פארגעשטעלט, זיינענדיק קלענער, 
אז דער האן איז א טײל פון פרימארגן. 
אין דער אמתן רײסן דעם גארגל 
אויך אין קויש אט די נארישע הענער. 

מיט זיך אליין 


דער מענטש, װען ער בלייבט מיט זיד אלײו׳ 
טוט ער אויס די מאנזשעטן, 
ער ווארט ניט , מע זאל אים בעטן 
און זאגט זיד גוט ארייו איו-בײן... 

דער מענטש, ווען ער בלײבט מיט זיד אלייו׳ 
װײסט װעגן זיד פיל מערער 
איידער זײנע פיינט און פארערער — 
דעריבער קריצט ער מיט די צײו• 

נאר ס׳װערט אים שװער זיין מיט זיד אלײן. 
ער טוט מיט דער טיר א טראסקע, 
אנטלויפנדיק, ווי פון א פאסטקע״ 
נאר קומט פון דעסטװעגן װידער צו גײן... 

טראפנס 


טראפנס ליכטיקע 

אויף יעדן בלאט, אויף יעדן גרעזל... 
איין טראפן — ווי א טרער, 
א צװײטער — װי א גלעזל. 
א דריטער טראפן 
ווערט פון א טריף פארדאפלט. 
איין טראפן בלישטשעט בייז, 
דער צווייטער קוועלט. 
ס׳איז יעדער — א באזונדער וועלט. 

און אט האט זיך א טראפן גאר פארקלערט 
נאך זגיו װייטן װאגדערן... 
אבי מע זאגט, האב איך געהערט: 
״ענלעכע, ווי טראפנס צוויי, 
איינער אויפן אנדערן״... 

קװעקזילבער 


צעבראכן דער טערמאמעטער, 
דאס טרייבעלע ליגט אפן ׳ 
און ס׳איז פון דעם דאס קװעקזילבער 
מיט האסט ארויסגעלאפן... 

כ׳האב עס אין שאל אריינגעלאזט, 
שיר־שיר עס ניט פארלארן. 
ס׳איז פונעם זילבער־פאסיקל 
א קייקעלע געװארן. 

א ריר נאר, אור דאס קייקעלע 
אויף עטלעכע זיך גלידערט. 
אט יאגן זיך די עטלעכע, 
און אט ווערט אײנס שוין װידער ו 

איז וואס זשע ווילסטו, קוועקזילבער — 
איך קוק אויף דיר מיט וװנדער — 
ס׳זאל אלץ אין דיר אינײנעם זיין, 
צי אלץ זאל זיין באזונדערז 

דיין יעדע טייל — א װעלטעלע, 
פארפולקאמט און גערײניקט. 
געטראפן זיך, צעלאפן זיך 
און ווידער זיך פאראייניקט. 



נאר פלוצעם איז דאס קװעקזילבער 
אויף דר׳ערד ארויסגעשפרוגגען... 
די קייקעלעך צונויפקלײבן 
מיט מי איז מיר געלונגען. 

אט לויפט שוין אײנס צום אנדערן... 
(פארבענקט זין מן־הסתם). 
נאר נײןו מע טרעפט זיך קאלט אזוי, 
מע גיסט זיך ניט צוזאמען ו 

פארשטויבט זיינען די קײקעלעך. 
און דאס איז די מניעה 
מע זאל װי פריער טרעפן זיך 
און ווערן איינס, ווי פריער. 


28 



אורלױב 


איך האב זין אויפגעכאפט און אומגעריכט 
די גאכצע שטוב דערזען באשפרענקלט — 
דאס בעט, די װאנט, די פאליצע, דעם בענקל 
אין שארפע שפרענקעלעך פון ליכט... 

דאס האט די זון דורך אלע טריסן 
זיך מיט אמאל אריינגעריסן, 
װי אײנער זאגט: עס איז שוין שפעט ו 
און מיר געגעבן אנשוילעך צו וויסן, 
אז ס׳איז גענוג זיך װאלגערן אין בעט. 

האב איך זיך איינגעװאשן און פארביסן, 
און אלץ ניט עפענעדיק נאך די טריסן, 
געזעסן לאנג, פארװעבט געדיכט 
אין אט די מילדע שפרענקעלעך פון ליכט. 



דער פקולפטאר 


דער מעגטש װערט געבוירן א סקולפטאר חפצים. 
פון פרי און ביז שפעט ער האקט אויס זיך א פכים. 
צו ערשט איז זיין פנים כמעט נאך ווי רוי — 
כמעט אן סימנים פון מאן ;אדער פרוי, 
זיין פנים איז שטום און קאן נאך ניט ריידן. 
אן שטריכן פון פרײד און אן שטריכן פון ליידן. 

נאר אט נעמט דער מענטש דעם מעסער פון פיין 
און שניידט אין די באקן צװײ קנײטשן אריין, 
און הובלט אראפ מיטן הובל פון גרויל 
די פולבלעכע רו ארום קאסטן פון מויל, 
צעטרעפלט דעם שטערן, די קינען פארשניצט 
און ענדערט זנין אויסזען — א קריץ נאך א קריץ. 

אט װערט שוין דאס פנים פולקאם אין זײן קראפט, 
און ס׳מעג זיך שוין אפשטעלן דער, װאס אים שאפט, 
איז נײן ו א פארכישופטער, אן שום געשמאק, 
ביז װאנען ער אטעמט, ער הובלט און האקט. 

מיט פײלעכלעך שארפע פון צווייפל און חשד 
ער פײלט, און צו ביסלעך זיין קונסט־ווערק פארראט. 
און ס׳גײען די יארן, און גרוי װערט זיין קאפ, 
ביז װאנען דער מענטש שטעלט זיין ארבעט ניט אפ. 
געשטארבן דער סקולפטאר. עד האט ניט באמערקט, 
װי שטארק ער האט איבערגעקליגלט זיין װערק... 

א חעקל־פעשלקע 


די העקל־פעטלקע, װאס איך האב אי״ימענײט 
אט ערשט איו רעקל, 

װען כ׳קען, װאלט איך א קניפ טאן פארן בעקל 
און זאגן: בלאנק געזונטערהײט! 

דו זעסט, 

דאס העקל, װי א פויגעלע פון נעסט, 
עס שטעקט ארויס 

דאס שנאבעלע — א גרײפעלע די גרויס 
און װײסט אלײן גאר ניט אפילו, 
ווי קלוג עס טוט זיך א פארשפיליע. 

סך־הכל וואס ז א פיצל דראט, 
און דאך א שמעלקע מיט דער גאנצער שטאט — 
מיט טעלעגראף־דראטן, מיט קאבעלן, מיט רערן. 
נאר פון דער קרובהשאפט עס װיל ניט הערן. 

א העקל־פעטלקע — װער זעט עס אן ז 
נאר היינט, ווען ס׳שטייט די וועלט אין קאן, 
איר גאנצער ריזיקער באשאף, 
טוט *זט דער שײנער תקיעת־כף 
פון דרעטלעך צוויי 
מיט ווארעמקייט אויף מיר א וויי. 



צז מיין רעציטאשאר 


לייען מיך ניט ״שייו״, 
לײען ריכטיק! 
לײען אזוי, מ׳זאל פארשטײן 
דאס, װאס ס׳איז נויטיק און װיכטיק. — 
ס׳זאל צו יעדן דערגײן 
ביזן בײו 

מיין װארט דורך פארקלאמערטע צײן 
אין בענקשאפט אז ווערן זאל ליכטיק, 
מיין אפזאג דער פינצטערניש: — נײן ׳ 
און נאך אמאל נײח — 
מיין אייביקע זארג, וואס געדיכט איז 
אזוי װי א שטיין: 
צי װעל איך אין שטאנד זיין, 
צי װעל איך דערגײןז 


און צװישן דעם אלעם פארניכט ניט 
דאס ביסעלע װייבלעכע חן... 


32 




דעם ברען פון דעם װארט קאגען מיר 
ד§ך גיט שרײבן, און דעם קונץ פוגעם 
װארט װילן מיר גיט שרייבן. 

(א חםידישער זאג) 


* * * 

ניט אײן מאל מאטערס עס מיך אין דער שטיל: 
צי האב איך רעכט צו נעמען דאס געפיל, 
דעם בריאיקן און בליציקן געדאנק, 
און אין דעם װארט פארשפארן זייער דראנג ז 

ס׳קאן זיין, עס מאכט מיין ליד זײ קרום און לאם, 
מיין שורה איז פאר זיי דאס בעט פון סדום, 
און די געמאסטנקײט פון טראפן — ווי אין קראם... 

איז אפשר לאזן דאס געפיל און דעם געדאנק, 
ניט קײן פארשריבענע,ארומגײן שלינג און שלאנג ז 

די געקרױנטע פאעטן 


עס װעפן זיך אויס די געקרוינטע פאעטן. 
פארװאסז דאס דארף אויפגעקלערט װערן. 
אנשטאט זייער קאפ זאל א ווינטעלע גלעטן, 
איז דריקט זײ די קרוין אויפן שטערן. 

אן אמתער דיכטער, אן אמתער זינגער 
דאס גליק האט מיט זיך צו פארבלייבן. 
און זיי האלטן שטענדיק די פען אין די פינגער, 
ס׳זאל זע^ די װעלט, אז זיי שרייבן. 

זיי טראכטן שוין מער ניט, זיי דענקען כסדר, 
זיי פילן בלויז טיפע געפילן. 
זיי טרינקען דעם רום דעם געגארטן, נאר ליידער 
זיי קאנען דעם דורשט מער ניט שטילן. 

בלויז יענע, װאס זײנען בײם לעבן מארטירער, 
און װערן געקרוינט אפט מאל שפעטלעך, 
געהערן דער װעלט און דער אייביקייט אירער, 
און זייער געקרוינטקייט איז געטלעך. 


34 



* * * 

עס איז אויף מיר ארויף א שאטן 
אינמיטן שרייבן׳ 

און ס׳האט זיך מיר דאס ליד צעשאטן־ 
ניט אויפצוקלײבן... 

און איצטער זאלן זיבן זונען 
זיך מיט אמאל צעהעלן — 
די פא׳ען, עינ׳ס, גימל׳ס, נונ׳ען 
איז ניט צוריק צו שטעלן. 

און איך אלײן, מע זאל מיך פרעגן, 
איך װײס שוין מער ניט . 
מער יענע מזלדיקע רגע 
צו מיר געהער ניט ... 



די סטאדע 


ווי שיין איז די סטאדע פון װייטן!־ — 
א פריידיקער פלעק פון לאנדשאפט. 
אין אלע מקומות און צייטן 
דיסטאנץ האט א גװאלדיקע קראפט. 

פון בהמות די פארביקע פלעקן, 
די כװאליעס פון שאף אין די בערג 
א בילד א פארגאנצט אנטפלעקן. 
די פרטים דאס אויג ניט באמערקט. 

די שאף פון דער נאנט זיינען ברודיק. 
א ריח א שווערער זיך פילט. 
דעם פאסטעכס א קללה — צענפודיק. 
ס׳איז אויס מיט דעם הערלעכן בילד. 

די אייגנשאפט כ׳בענטש פון דער שטרעקע, 
די מילדע דערווייטערטקייט כ׳לויב, 
ײאס לאזט ניט צו הערן דאס מעקען, 
וואס לאזט ניט צו פילן דעם שטויב. 

♦ ♦ ♦ 


...שיין װי די װעלטו 
גוט װי די װעלט! 
קלוג װי די װעלט! — 
אייך געפעלט אטא דער פארגליין ז 
מיר געפעלט! 

נאר אויב די װעלט איז טאקע שײן, 
איז אירע העװיות ניט צו פארשטײן. 
און אויב די װעלט איז טאקע קלוג, 
איז אפשר מילחמות האלטן גענוגז 
און אויב די װעלט איז טאקע גוט, 
טא זאל זיד אויפהערן גיסן בלוט! 

די חכמה פון יידישער שפראך איז רביך. 
זי וואלט דעמאלט װערן אויפסניי באהעלט 
אין אט דעם וװנדערלעכן פארגלייך: 
שײן װי די װעלט, 
גוט ווי די וועלט, 
קלוג װי די װעלט. 

* * * 


ך< חיוזלעך אין װאלד, 

ווי נאר דערזעען מיך׳ 
באהאלטן זײ זיך באלד — 
איך האב קײן צוטרוי ניט ביי זײ. 

און ווען אפילו איך אליין פארזיי 
פון גרינװארג עפעס אין מיין גארטן, 
שפראצט עס ארויס ווען איך בין גראד ניט דארטן 
איך האב קײן צוטרוי ניט בײ דעם 

און אלץ — װײל כ׳האב א שם 
פון אט אזא, וואס גייט אין שיך׳ 
און טראגט א קלײד, 
און קאכט דעם עסן. 

דערפאר האט מיך די װעװערקע פארגעסן, 
דער שטעכלער — ניט דערקאנט. 
אט װעל איך באלד צוריק זײ װערן נאנט, 
װען איך װעל ליגן אויף דער זון ביים טײכל• 

עס װעט זיך אויפשטעלן אין לויף א האז, 
און כ׳װעל דערזען זיין װייסינק בייכל... 
— נו װאס, — װעט ער א פרעג טאן מיך אויף 

שטום־לשון 

איז דען אזוי ניט גלייכער? — 
און וועט זין לאזן ווײטער לויפן. 
און איך וועל אנטאן זיך 
און... גיין א צײטונג קויפן. 



אן דעם ״אין״ 


איד אװ איד איו איד און אין... 

ס׳איז געװארן מיר דערװידער. 
שטיל כ׳האב אויסגעטאן די שיד 
און ארויס פון מיינע לידער. 

כאטש מע זאגט, אז ס׳איז א שטריד 
פון א ליריקער א זינגער, 
אז ער קאן ניט אן דעם ״איד״, 
כ׳בין ארויס אויף די שפיץ פינגער. 

צוגעמאכט נאך זיד די טיר, 
איך זאל מישן זיד פארשפארן. 
זאלן פארקומען אן מיר 
זון־פארגאנגען און קאיארן, 

ליבע, אײפערזיכט און האס, 
אויסגעבענקטקייט, פרייד און טרויער... 
אן מיין בײזיין, אן מייו לאסט 
װעט דער הימל זען דארט בלויער, 

ס׳װעט געדיכטער זײן דער וואלד 
און די בלומען — בעסער שמעקן. 
סיי־װי־סיי, אן מײ׳ איך האלט, 
װעט מי.ױ ״איד״ זיך דארט אנטפלעקן. 

קינדהײמ 


אומפארשטענדלעכע קלאנגען 
אינדערפרי פון דער גאס. 
אויף דעם פענצטער — צעהאנגען 
פון זון־שיין א פאס. 

מיט פארמאכטע נאך אויגן, 
מיט דערװאכטן געמיט, 
כ׳האב זיך זשעדנע געצויגן, 
ווי א גרעזל זיך ציט, 

צו דעם דרויסיקן טומל 
פון דער געטלעכער וועלט, 
וואס מיך נעמען אין רומל, 
צו מײן גליק, איר געפעלט. 

האלב אין שלאף, אין אײו העמדל, 
דורך דעם שטאט־טאראראם 
כ׳לאז זיך שװימען — א שפענדל 
אין צעזונגענעם ים... 

ערגעץ סקריפעט א טויער, 
ערגעץ האווקעט א הונט — 
פאר מיין דורשטיקן אויער 
איז דאס אלץ צו געזונט. 



װײנט א קינד, הוסט א זקן, 
לזאלדרעס קלאפט מען אין הויף, 
צו די אויבערשטע שטאקן 
שרייט א פעדלער ארויף... 

ווי א שנירעלע פערל, 
פערלמוטערדיק־בלאס, 
פלעכט ארי.ין זיך איו הערן 
א געלעכטער פון גאס. 

אזא פיןערלעך־שטרענגע, 
די סימפאניע שטייגט. 
ווערט אין ברוסטקאסטן ענג מיר, 
א דערציטערטע כ׳שווייג. 

מיין געהעך װערט אלץ דינער, 
און ס׳דערגײט שוין צו מיר 
יעדער פלאץ פון א שינע, 
יעדער קלאפ פון א טיר... 

כ׳ליג צעהיצט און צעכראסטעט 
און איך שטוין, און איך הער, 
װי דעם ברוק דארט מע פלאסטערט, 
ווי די גאסן מע קערט. 

איך דערשפיר אים, דעם עיקר, 
װאס די קלאנגען פארבינדט. 
און איך לאז זיך פארשיכורט 
צו דעם פלעשעלע טינט. 



צו מי_ין מאמען 


פון אלע טויזנט שטײגער־זאכן, מאמע, 
כ׳געדענק צום בעסטן װי דו בעטסט די בעט ׳ 
װי פארן שלאף דו לייגסט דעם אויבערבעט צוזאמען 
און אינדערפרי צעשפרייטסט אים מיט א גלעט. 

ווי מיט די פויסטן שלאגסטו אויף די קישנס, 
דעם ליילעך אין די בעט־װינקלען פארשטעקסט... 
דאס װעש איז פריש, און מיט דיין בליק דעם פרישן 
א זיסע מונטערקייט אין מיר דערװעקסט. 

געמיטלעך רעדסט װעגן די אונטערציכלעך — 
מ׳װעט נײע דארפן אויפנײען, זעט אויס. 
כ׳שטרעק אויס די פיס אין אויפגעפראלטע שיכלעך, 
דו זאלסט פארשנירעװען זײ אויף דײן שויס. 

און וואס דו זאלסט ניט טאן — דעםצימער ראמען, 
צי זידן מילך, צי פלעכטן מיר די האר, 
כסדר פיל איך, אז דו ביסט מײן מאמע. 
פארנעמסט דעם גאנצן שטח פון מיין קינדער־וואר. 

מען איך ײאלט גאר קאנען 


װען איך װאלט נאר קאנען״װי אמאל, 
אויף דער זון די אויגן האלטן שמאל, 
כ׳זאל דערזען א קוישעלע פון שטראלן — 
איי װאלט איך אויף דעם געװען א בעלן! 
גיי איך מיט א קוישל אין די הענט, 
און די זון, זי גלעט ניט, נאר זי ברענט. 

װען איך װאלט נאר קאנען,ווי אמאל 
אנגיסן מיט גלעקל־קלאנג מײן קול, 
א געלעכטער זאל מיך סתם באפאלן — 
אײ װאלט איך דערויף געווען א בעלן ו 
נאר איך קאן שוין ניט, צום גרויס פארדראס, 
נעמען לאכן אן א שום פארוואס. 

װען איך װאלט נאר קאנען,ווי אמאל, 
אויפשטיין און ניט װיסן פון קיין עול, 
שעפן פון דעם לעבנס ריינסטע קוואלן — 
איי װאלט איך דערויף געװען א בעלן! 

נאר צו יענע קװאלן מיט דער צייט 
איז דער וועג געווארן זייער ווייט... 



מלכהלע 


נישטא מער מלכהלע, 
די קלײנע מלכהלע, 
די גוטע מלכהלע, 
די קלוגע מלכהלע ... 
א לעבן אפגעלעבט, 
א לעבן אפגעשטרעבט, 
און זיך צום טויט פארקייקלט, 
װי א פילקעלע... 

די מאסקװער װינטער־צייט, 
דעם װיסטן הונגער־יאר 
אויף גרויס דימיטראווקע 
געדענקסטו, מלכהלע, 
ווי אויף דעם אויוועלע 
אויף ריינעם װאסער בלויז 
פון קלייען באקן מיר 
א טונקל בולקעלע... 

עס האט די בײזע צייט 
צעשיידט, צעווארפן אונדז, 
דערנאך — צונויגעפירט, 
נאר שפעטלעך, מלכהלע. 

דער מעגטש — א פעסטער דעמב. 
נאר װען ער װערט פארברענט, 
איז — װי א שװעבעלע, 
איז — װי א זאפלקע... 



* * * 


װו נעמט מען יענע פישלעך צװיי, די אויגן, 
װאס האבן קינדװייז אומגעשװומען אין דער װעלט 
און זיך אויף אלץ מיט װונדער אפגעשטעלט ז 

װו נעמט מען יענע מויערקעפלעך — אויערן, 
פאר גאר דער װעלט צעעפנטע װי טויערןז 

װו נעמט מען יענעם הונגער אין די לונגען, 
װאס איינעטעמען אלץ איז זיי געלונגען ז 

ווו נעמט מען יענע קלארקייט פון געמיט — 
פון יעטװידער דערפארונג אויסגעהיט ז 

ווו נעמט מען יענע װונדערלעכע יארן, 

װען זאגסט.״איך בין״,און ניט: ״איך בין געװארן״ז 

רחל די גרױסע 


רחל די גרויסע 
(די קלײנע ביו איז־). 
זאגט מיר: ״ווער ס׳קעמט זיך ניט, 
קריגט א פליך.. .״ 


מע לערנט זי: — רײד דאס ניט ! 
װיפל שוין מאל. 
הערט זי דיך אויס 
און לאכט אויף א קול. 

פון ליטװישן שטעטל 
א שוסטערס א קינד — 
לעבט זי מיט אונדז 
ווי א שװעסטער אצינד. 

אין רוסלאנד איז בירגערקריג, 
הונגער און גרויל. 
זי ווארעמט די הענט מיר 
מיט הויך פון איר מויל, 

זי נייט פאר מיר שיך 
מיט פאדעשוועס פון שטריק. 
מע שיקט זי, איז קומט זי 
מיט גארנישט צוריק. 



אויף רחלען מע שרייט, 
פון רחלען מע לאכט. 
״דו רײד צו איר טאג, 
זי ענטפערט דיר נאכט״... 

ניט איין מאל פלעגט שטילן 
מיין קינדערש געווײן 
איר ווערטל. איר שפאס, 
איר פאלקסטימלעכער חן. 

גערעדט האט זי הויך 
און געפאכט מיט די הענט. 
נאר טאן אויף קײן האר 
יענעס שלעכטס ניט געקענט. 


ביי רחלען דער גרויסער 
וועלקט שוין די הויט. 
ס׳איז רחל די גרויסע 
אן אלטע מויד. 

די אויגן די שווארצע, 
די פעכיקע האר, 
זיי ווערן קאלירלאזער 
יאר צו יאר. 

ס׳איז רחל געשטארבן. 
צװיי יאר װערט איך מארץ. 
געהאט האט די רחל 
א גאלדן הארץ. 



* * * 


עס האט א וװנדער אזא געטראפן — 
פון װייטער קינדהייט צװיי חברטעס מיידלעך, 
צװיי לאכערקעס אין בונטע קלײדלעך — 
צו מיר אין חלום אריינגעלאפן... 

און אלץ ארום מיר געטאנצט און געזונגען, 
געגריבלט די באקן, געהויבן די ברעמען, 
ביז ס׳איז אויף א װייליטשקע זײ געלונגען 
מיך פון מײן עלטער ארויסצונעמען. 

מײן זאק, װאס איז אנגעפולט מיט יארן — 
ניט פטור צו ווערן פון אים בשום אופן — 
האב איך, אומבאמערקט פאר זיך, אנגעװארן 
און כ׳האב מיט זיי זיך געלאזן לויפן... 

און איך האב דערזען די גאסן, די מענטשן 
אין גאלדענער שיין פון דער יוגנט דער ליבער. 
נאר פלוצעם — א שטאך אין הארץ : איך קען שוין, 
איך װייס שוין דאס אלץ, ס׳איז שוין לאנג אריבער... 

און ס׳האבן די חברטעס זיך דערשראקן, 
מײן שװערן זאק מיר אנטקעגן געטראגן. 
גלײך האבן פארוועלקט מײנע מיידלשע לאקן 
און ס׳האט מיך דער אומעט גענומען נאגן. 

אימער דעם *וױיטן 


איינער דעם צװײטן 
א גאנץ לעבן 
װיל ניט פארשטײן 
און װיל ניט פארגעבן. 

איינער דעם צװײטן 
איז חושד אומזיסט. 
איינער דעם צװײטן 
דאס לעבן פארװיטט. 

איינער דעם צווייטן, 
איינער דעם צווײטן 
טראגט פאר דעם אומרעכט 
א תירוץ א גרײטןי 

אײנער פון צװײטן 
ווייכט, ווי פון פעסט. 
איינער דעם צװייטן 
רופט אין געסט ... 

איינער צום צװײטן, 
איינער צום צווײטן 
צוגעשמידט איז 
װי מיט אײזערנע קײטן. 

איינער דעם צרוייטן 
א גאנץ לעבן 
װיל ניט פארשטיין 
און װיל ניט פארגעבן. 

פאפירענע מעגטשעלעך 


1 . 

כ׳לײג צונויף א בויגעלע פאפיר, 
שנייד איך אויסעט מענטשעלעך פאר מיר. 

איז זײ אויף דער װעלט אומהײמלעך, קענטלעך — 
האלטן זײ זיך אלע פאר די הענטלעך... 

כ׳גיב די האנט זײ, װײל איך האב נישט װעמען - 
װילן זיי מיין גרויסע האנט ניט נעמען. 

אפשר לאכן זײ פון מיר ? היינט גײ פארשטײ ! — 
ס׳איז קײן פנימער נישטא ביי זײ... 

סאל איך אן זײ אויגן, נעז און מיילער — 
װערט מיט זײ מיר פרײלעך אויף א װי 1 לע 

איך צעשטעל זיי אויף דער פלאך פון האנט — 
אט װי גוליװער אין ליליפוטן־לאנד. 

2 . 

זיץ איך צווישן מײנע פריינט 
אינמיטן. 

איך האב פון פאפיר 
זײ אויסגעשניטן. 



ײייל א מענטש 
איז ניט געמאכט פון שטײן, 
ווייל עס איז מיר אומעטיק 
אלײן. 

כ׳וויל ניט, 

אז זײ זאלן מיך פארלאזן — 
זיפץ איך ניט, 
כדי זיי נישט צעבלאזן. 

כ׳טאר ניט וויינען, 
ווײל פון מײנע טרערן 
קאנען מײנע פריינט 
צעווײקט נאך ווערן... 

זיץ איך, שװײג איך, 
האלט איך אײן דעם אטעם. 
װער עס שאנעװעט א פרײנט 
דער האט אים. 

״... און גרינג איז צו וױםן — 
עם האט זיך מיין ליכטיקער פאדעמ 
ניט איבערגעריםן״... 

דוד האפשטיין 


* * * 


מײן פאדעם נאך פונעם גלות זיך־ציט. 
און דו װילסט ניט װיסן — פונװאנען. 
כ׳האב אנגעשריבן א יידיש ליד. 
און דו האסט עס ניט פארשטאנען... 

כ׳האב שטיקער לעבן פאר דיר געשפארט, 
וואס ווארפסט איצט, ווי אלטע בגדים... 
געהאפט האב איך, דו װעסט זיך אומקוקן פארט, 
פון וואנען איך צי מיין פאדעם... 

אכשטאט דו זאלסט נעמען אים פון מןין האנט׳ 
מיט לייכטזיניקײט פארשייטער 
האסטו דעם פאדעם אריבערגעשפאנט 
און געלאזן זיך לויפן ווייטער. 

פאר מיר איז עס ווייטיקלעך, מיך פארדריסט. 
נאר טויזנט מאל ערגער פאר דיר איז! 
דו וועסט דאך ניט וויסן איצט, ווער דו ביסט, — 
פארלארן אזא עשירות! 

דער פאדעם װעט װאלגערן זין־ אין שטויב 
אונטער די טריט פון שענדער. 
נאר עמעץ וועט קומען און טאן אים א הויב, 
און דאס װעט גראד זיין א פרעמדער... 

ניט שוין זשע ביסטו — בלויז דער פוסטער טאל, 
איבער װעלכן עס װעט ערשט דארפן 
א ווייטער אוראײניקל אמאל 
א בריק צו מיר איבערװארפן ז... 

ספקות 


צי זאל איך בײ מיין לידער־פאך 
פארבלייבן ן 
אויף װעלכער שפראך 
זאל איך מיין ליד פארשרייבןן 

אין װעלכן בלאט 
זאל איך עס שיקן דרוקןז 
צי אפשר גלאט 
אין טישקעסטל פאררוקן 

און װאשן גײן 
צו פרעמדע לייט די דילן, 
ווייל ס׳איז ניט שײן 
אין דיכטונג הײגט זיך שפילן ן 



רעגצבייגן 


אוי, רעמבויגן, רעמבייגן... 
עס רעגנט מיר ניט זעלטן פון די אויגן... 
צו װאס וואלט, אייגנטלעך, דאס לעבן טויגן, 
װען בלויז א רעגן אן א רעגנבויגן? 

די לידער־בויגנס אין מיין שופלאד ליגן... 
דו, רעגנבויגן, װײסט דעם פארגעניגן 
פון רחבות און פון אלע זיבן פארבן. 
און מענע בויגנס אין דער פינצטער שטארבן. 

א גרויסע קראפט װאלט מען דערצו באדארפן — 
זיי איבער גאר דעם רוים אריבערווארפן, 
און זאל מיר אויסקומען פון דר׳ערד אנטרינען, 
נאר זיי װעלן אן אנשפאר זיך געפינען. 

אוי, רעגנבויגן, רעגנבויגן! 
אויך דיר קומט אויס זיך פאר דער ערד פארנויגן. 
נאר ס׳איז כדאי צו זײן א ריזן־טויער, 
װאס נעמט אריין אין זיך אי פרײד, אי טרויער, 
אי אלע אונדז, אי מיך מיט מיינע טרערן, 
וואס העלפן מיר און דיר געלײטערט ווערן. 

עס זינגט דער סאלאמײ 

עס רעגנט 

און עס זמגט דער סאלאװײ. 
פון דעם שוין אליין טוט מיט פרישקײט א װײ. 
א סאלאוויי אין א רעגן — דאס איז א נײס ו 
די רעגנס גיסן דא װאכנװײז, 
סאלאװײען אבער זינגען דערווײל 
ניט אפט. װאלקנס אויף מײל און מעל... 
זײ א בריה, הויב אויף דעם קאפ, 
דעם זינגעדיקן פויגל זוך אפ ו 

דער רעגן זיפט, דער רעגן זיפט, 
און דער סאלאוויי זינגט פארליבט. 
ער זינגט און פרעגט ניט הלמאי. 
ער זינגט דערפאר,ווײל אין דרויסן איז מאי. 
איי עס רעגנט ? ס׳איז ניט זיין שולד. 
ער קאן ניט זאגן זיין פאר: ״האב געדולד, 
דו וועסט אויף די אייעלעך זעצן זיך שפעטער, 
װען איינשטעלן װעט זיך א גינסטיקער װעטער״. 

און אויב זי האט אירע פליגלען צעשפרייט 
און זיצט שוין, א מאמע צו ווערן גרייט, 
דארף א געזאנג פון זיין האלדז 
א שטראם טאן. ער מוז איר זאגן אלץ־אלץ, 
פון זיין ליבע איר זינגען ניט ווערן מיד. 

אויך דו — רוף יא צי רוף ניט דײן ליד — 
אויב דיין ליבע, זי איז מיט דיר, 
אויב דער לוח ביי פרילינג האלט, 
מיט דער װעלט קײן ברוגז ניט פיר, 
צװינג זיך, פועל ביי זיך מיט גװאלד — 
זינג! 

דער רעגן װעט אומבאדינגט 
אויפהערן — נאך א טאג אדער צװיי. 


עס רעגנט און עס זינגט דער סאלאװיי! 

מיר שפאצירן 


נעװידמנעט אגגא אכמאסאװא 

דו, מלכה פון רוסישער דיכטונג, ביסט הײנט 
שטארק פארטראכט, ווי מיר שיינט. 

מיר שפאצירן מיט דיר אינעם פעלד. 
כ׳לאז דיך שווייגן ווי לאנג דיר געפעלט 

און אויך איך נעבן דיר גיי דא שטיל, 
כ׳טראכט מיר שווײגנדיק דאס,װ$ס איך וויל. 

מיך באצויבערט ווי שטרענג און ווי העל 
איז דײן שטאלצער, אומבײגזאמער שטעל. 

ווי אין תענית אין גרויסן, דײן מויל 

איז פארפרעסט. ס׳זאגט דיין בליק: ״איך בא&וילו״ 

ס׳איז דײן לעבן אין זכות פון דיין לאנד. 
איך, דײן שוועסטער, מיט דיר גיי ביינאנד. 

קליין מײן וװקס, מײנע אקסלען כ׳בײג איין — 
הינטער פלייצע — יארטויזנטער פיין. 

כאטש אויך מײן בלוט איז קיסרלעך בלוט, 
כ׳קאן ניט גרויסמוטיק זײן און בארוט. 



מיט מײן פאלק כ׳בין צעשײדט שוין פון לאנג. 
עס דערגרײכט ניט צו אים מײן געזאנג. 


ס׳זײנען רוצחים באפאלן װי װעלף... 
מלכה, שװעסטער, דו זעסט יאך, איז העלף ו 

כ׳דארף ניט האבן קיין ימען, קײן שטעט, 
ניט דיין קרוין דײן געבענטשטע איך בעט. 

ס׳האט דיין קראפט דאך פון לאנג שוין א שם — 
איז מיין ליד רייס ארויס פונעם קלעם! 


ס׳װאקסט א װאלד פאר אונדז אויס מיט א מאל. 
מיין נשמה, זי שרײט אויף א קול. 

פון דער שטילקייט, װאס דויערט אין גאנג, 
דער געיאמער צום הימל דערלאנגט. 

איבער אלט־װילנע 


געסעלעך שטילע, האלב־רונדיקע, גרויע׳ 
וװ ס׳פרעסט זיך א טויער אריין אין א טויער, 
געפלאסטערט מיט שטיינער מיט גלאטע װי שטערנס, 
וואס זבינען מסוגל די וועלט צו באקלערן. 
ווי עפעס א שבט אין ערד איז פארשטײנערט, 
און ס׳שטעלט נאר דעם שטערן ארויס יעדער אײנער... 

איז טרעט איך פאװאליע פון גאנעק צו גאנעק, 
פון טויער צו טויער דא אנגעשפיצט שפאן איך 
און קוק אין די הויפן אריין ווי אין היילן, 
און לאז זיך פון דאכלקעס מעשױת דערצײלן... 

צום הימל זיך ציען קאטוילישע קירכעס, 
פארקנאטן אויף בלוט און אויף קנעכטישער טירחה. 
ווען אומקערן פלעגט זיך אין אוונט אהיים ווער, 
פארבײגיין די קירכעס פלעגט נעמען אן אימה. 

און דאך, פון די שטיבלעך פארשטיקטע און שמאלע 
ארויס זײנען דיכטער, און דענקער, און מאלער. 
אט איז ער דער הויף, דער הילצערנער גאנעק * * * 
דער גרויסער מיצקעוויטש ארויס איז פון דאנען. 
און דא האט געלעבט אנטאקאלסקי, דער גאון, 
און דארטן האט סוטין פארבראכט לאנגע שעהען* 

און אט איז א הויף, ווי א מויזישע פאסטקע 
און אט איז א שטיין, ווי א ריטערשע קאסקע, 
און אט איז א װאנט, װי א װאנט פון א תפיסה, 
און אט איז א וועלט א פארשטיינטע אין גסיסה... 

אלץ ווײטער און ווײטער. און קאן נאר, און וויל נאר, 
וועט קלעקן ביז טאג וואס צו זען אין ווילנע, 
און ס׳װעט מיט זיין שמײכל זיין קינדעריש ברײטן 
אלײן משה קולבאק אין װעג דין באגלײטן. 
און דו וועסט אין שיין פון זײן נאבעלער חכמה 
דערזעען אלץ בעסער, באנעמען דא נאך מער. 

נאר טויט איז שוין קולבאק און ס׳ציט זיך א כמארע, 
זי פויזעט פון יענער זייט פליינען פאנארער, 
און ס׳קנעטן אין הימל זיד װאלקן־געשטאלטן 
און חזרן איבער די געטא די אלטע, 
די טויערן, גאנעקעס, געסלעך און ראגן, 
וואס שווײגן און האבן אזוי פיל צו זאגן... 

דו מײנסט 


דו מיינסט, אז דאס איז שױן־ א שטוב, — 
א באלקן און פיר װענט, 
און ס׳שטייט איר באדן אויף א גרוב, 
וװ ליגן האסט געקענטז 

דו מײנסט, אז דאס איז שוין די זעט, 
װען האסט דאס שטיקל ברויט, 
נאר יענער קײנמאל עסן װעט, 
ווער אנשטאט דיר איז טויטז 

דו צװינגסט זיך גלייבן, ווי מיר שײנט, 
אז דאס איז קײן שום זינד 
דעם נעכטן אפטיילן פון הײנט, 
דעם פריער — פון אצינד, 

אװעקשטעלן א בעט, א טיש, 
וװ ס׳האס געטריפט דײן בלוט, 
און זאגן — אלץ איז אפגעװישט, 
עס איז מיר װידער גוט! 

ניין, דארט, װו• גליטשיק איז דער גרונט, 
זין האלטן ניט קײן װענט, 
און ס׳עסט אפילו ניט א הונט 
פון דעם רוצחס הענט. 

כ׳װעל הארעװען פון פרי ביז פרי, 
זאל זיין מיין שטוב אויף בארג, 
נאר דאס װעט זיין אן אנדער מי 
און ג$ר אן אנדער זארג. 



איבער פעלדער פון שנאה 


איך בלאנקע ארום איבער פעלדער פון שנאה, 
וװ אויפרײסן שװערע פארטויבן. 
כ׳האב מורא מי.ין הארץ זאל ארויף אויף א מינע 
און מער שוין ניט פעיק זי״ין גלויבן... 

און וואס וועל איך טאן מיט א הארץ א צעשפאלטנס 
פון וואנען דאס ליכט איז אנטרונעןז... 
איך זאג: יענע רגע זאל ווערן פארשאלטן, 
ווען בלײבן װעל איך אן אמונה. 

איך טוליע מיין הארץ צו דער ערד און איך פויזע 
אין פלאטער פון שיין און פון שאטן... 
כ׳טו תפילה צו גאט, אז מײן מענטשלעכן אויסזען 
פארהיטן עס זאל מיר געראטן. 

מי.ין מאמע אין חלים 


מיר האט געחלומט זיך מיין מאמע 
אין זי״ידו קלײד, מיט בלענד און בלאנק. 
כ׳בין א פארכישופטע געשטאנען — 
כ׳האב זי שוין ניט געזעען לאנג. 

װי יונג איז זי,האב איך פארגעסן, 
װי שײן עס ליגן אירע האר... 
נאר ס׳האט ביים הארץ געטאן מיך פרעסן 
דער בייזער חלום פון דער וואר. 

אז זי איז אלט שוין איבער אכציק, 
האב איך געדענקט און ניט געדענקט. 
און זי האט זילבערדיק צעלאכט זיך, 
אויף מיר געקוקט סײ מילד סײ שטרענג — 

ווי כ׳וואלט געשטערט איר אויף דער בינע, 
און איצטער װארענען זי וויל, 
ס׳זאל מיר ניט קומען אויפן זינען 
צו אויסזאגן, אז ס׳איז א שפיל. 

ס׳האט אפגענומען מיר דאס לשון, 
איך האב נאר ביטער זיך צעװײנט 
פון דעם, וואס כ׳ווייס, אז ס׳איז נישטא שוין, 
און פארט איז דא, װי כ׳האב געמיינט. 

פארריכט אויף איר כ׳האב די קארעלך 
מיט שװאכער ציטערדיקער האנט, 
געוײסט, אז זי װעט באלד מיר פעלו׳ 
נאר ביז צום סוף זיד ניט דערמאנט. 

איך האב שויו,װי א שטײן אין בוזים, 
מיין באלד זיך אויפכאפן געפילט, 
װאס אומפארמײדלעך װארפן כ׳מח אים 
אין אט דעם װונדערלעכן בילד. 



לעבט א מענטש 


די װענט פון שטײן זײנען געמאכט, 
דער באלקן — מיט א דאך באדאכט, 
דא לעבט א מענטש, ניט דא געדאכט... 

און דורך דער טיר, װאס אין זײן הויז, 
איז ניט אריין און ניט ארויס. 
יא יא, דאס דוכט זיך מיר ניט אויס. 

װײל װען ער גײט ארויס, פארבלייבט 
אין שטוב זײן זארג — דאס קינד, דאס װײב, 
דאס ברויט, דאס קאפטל פונעם לייב. 

און װען ער גײט ארײן, ער לאזט 
פון דרויסן־זייט, די זון, דאס גראז, 
דעם אומגעריכטן ווינטל־בלאז. 

איז שטײט ער אײביק אויף דער שװעל — 
האלב אין דער שווארץ, האלב אין דער העל, 
מיט א פארשטיקטן ווארט אין קעל. 

די ווענט פון שטיין זיינען געמאכט, 
דער באלקו — מיט א דאך באדאכט, 
דא לעבט א מענטש, ניט דא געדאכט... 

צו מיין זוו 


נעם מיך מיט, מיױ זון, אין דײנע װעגן. 
אין דיין שווײגן האלט מיך ניט פארשפארט. 
איך װעל נאכגײן דיר אין שנײ און רעגן — 
אומגעזען, נאר בײ דײן אקסל הארט. 

פון מױן בײזײן וועסטו גארנישט וויסן, 
פרײ זיין ווי דער ים און ווי די בערג. 
נאר װען ס׳װעט דיר װיי טאן צי פארדריסן, 
לינדערן דײן װײ כ׳װעל אומבאמערקט — 

אויסזייגן דעם סם פון דײנע וװנדן 
װעל איך, אויסהײלן דיין יעדע קרענק. 
קיינער האט אזוינס נאך ניט דערפונדן, 
דאס קאן נאר א מאמע, װעלכע בענקט. 

דו װעסט טרינקען, װעט מיין דורשט זיך שטילן, 
דו וועסט שלאפן, וועל איך זיין בארוט. 
מיך װעסטו דערנעבן זיך ניט פילן, 
ניט פארשטיין פון וואנען איז דיר גוט. 

איך װעל אפװענדן דײן טראט פון גריבער, 
איך וועל אפשטעלן פון שלעכטס דיין האנט. 
וװ דו וועסט ניט זײן, אין אלע שטיבער 
זײן כ׳װעל די אנטקעגנדיקע װאנט... 


75 



* * * 


אזוי א זיצן ביי דעם פענצטער אויפגעמאכטן 
איו ציקיקו, און טראכטן, 
איבערן צימער אומשפאנען — אהין, אהער, 
פון דעם, פון יענעם טאן א קלער, 
זיך צוזעצן צום טיש, פיר שורהלעך פארשרייבן, 
דריי אויסמעקן און אײנע זאל נאר בלייבן. 
צו אט דער אײנער מאכן זיבן נייע, 
און װידער זיך ארומדרײען א פרײע — 
ניט װארטן קײנעם און צו קײנעם גײן... 

נאר פלוצעם פון א קינד דערהערן א געװײן — 
אזא מין יאמערלעכן, ביטערן, 
אז אלץ אין דיר זאל נעמען ציטערן, 
ווי פון אן אומגעריכטן שטורעם־ווינט — 
װייל דאס װײנסטו ארויס פון יענעם קינד! 

ראדי$ פון ישראל 


אט די כװאליעס 
פאיטויבט מען שטענדיק. 
ס׳טרעפט, איך כאפ א פאר װערטער 
פאר דעם װי מע ענדיקט — 
א שטיקל פון סוף, 
נאר ס׳איז הערן כדאי אים: 
״א גוטע נאכט אייך 
פון ירושלים!״ 


איך לייג זיך אװעק 
אויף מיין מאסקווער געלעגער. 
כ׳זע אין חלום מיט שרעק, 
אז איך בין גאר א נעגערו 
מע פירט מיך לינטשן 
און אלע העצן... 
אין דרום־אמעריקע 
זיינען װילדע געזעצן. 


אין דרום־אמעריקע ו — 
ס׳איז דאך מאסקװע, קלײן בראננע! 
אויף מיין טויער פלאטערט 
א רויטע פאנע. 



עס שפאצירט א ״לײבעלע״ *) 
לעבן מיין־ טויער, 
און כלומרשט ער קוקט 
איך א זייט ערגעץ זויער, 
און כלומרשט ער האט מיך ניט 
אין די געדאנקען. 

נאר מיר טוט א שטאך אין הארצן 
לוביאנקע! 

כ׳טו א טראכט אין שלאף 
א געדאנק א ניכטערן, 
אז איך בין סוף־כל־סוף 
דאך א יידישע דיכטערין. 
נאר... מע שלעפט מיך לינטשן, 
און אלע העצן. 
דא אין רוסלאנד 
זיינען װילדע געזעצן. 

כ׳כאפ זיך אויף פארשמאכט. 
ס׳איז א חלום. כ׳פארדיי אים. 
און די גוטע נאכט 
איז אין ירושלים... 


*) א נאכשפירער פון ק.ג.ב. 

אפפאר 


1 . 

דער הימל א בלוי־בלויער. 
דאס גרינס — אזוי זומערדיק־בלענדיק. 
נאר איך פיל שוין אין זיך דעם טרויער 
פון פארלאזן מײן װוין־ארט אויף שטענדיק. 


איך שפיר מיט מײן גאנצן וועזן, 
װי אלץ איז מיר נאנט דא און נײטיק. 
ס׳איז אלץ דא אן אויסנאם געװעזן 
געגליט און געלייטערט אין װײטיק. 


און דארט, אויף דעם װעג אויף דעם נייעם, 
וװ אלץ איז אן מיר דערפונדן, 
װי װעל איך זיך קענען באפרײען 
פון בענקשאפט נאך הײמישע וװנדןל 


ווי װעל איך זיך קענען באשליסן 
דורך קיילעכיקע מעת־לעתן 
ניט וויסן, ניט װיסן, ניט װיסן, 
פארגעסן, פארגעסן, פארגעסןן... 



2 


דער מענטש איז בסך־הכל בלויז א גרי_יפעלע 
אין דעם ריזן־קעסל פון דער װעלט. 
און אז ער האט שוין יא אין האנט א בלייפענע, 
איז ער דאך סיי־ווי־סיי א קנאפער העלד. 

אט נעמיט למשל מיך. אזא מין בראטעניש 1 
און איך בין צוגעשטאנען צו דעם דעק — 
כאטש רעס מיך מיט די ציין — עס העלפט קיין 

טאטער נישט! 

איך קאן אין ערגעץ ניט אװעק! 

שערעמעטיעװא _ לח* 

ווען ס׳הויבט דער עראפלאן זיך פון דער ערד 
און אין דער לופטן הענגען זיינע רעדער, 
ווערט אויף דעם פליפעלד מיטגעריסן יעדער 
און יעדנס װעזן ווי א סטרונע ווערט. 

און אלע צילן אן דעם בליק אהין, 
צו יענער בלויקייט אדער יענער כמארע, 
דארט הינטער װעלכער ז א ניט אנזעבארע, 
די טראסע ציט, װאס אויף איר וועג איז װין. 

אויך איך אין אײנעם אין א שײנעם טאג 
האב זיך איבערן פליפעלד אויפגעהױבן 
און ניט געקאנט דערצנען זיך פון אויבן 
צו אלץ, װאס ערשט געהאט פאר מיר האט ײאג• 

כ׳האב, װי א קערנדל בעת דעם פארזײ , 
אין מזלדיקער שעה אראפגענידערט. 
כ׳װעל אויפגײן דא אויף אט דער ערד מיט לידער 
װי קנאספן זיך צעלאזן װעלן זײ• 



א שליסל 


געהאט כ׳האב א שטוב און א בעט און א טיש 
מיט פאליצעס ביכער — דערנעבן. 
דער שונא האט אלץ פון דער ערד אפגעװישט. 
געבליבן כ׳בין קוים מיטן לעבן. 

נאר ס׳איז נאך געלעגן דער שליסל בײ מיר 
פון היים, וואס איך האב אנגעװארן, — 
דערמאנען ער פלעגט די פארשװונדענע טיר, 
און יענע פארשװונדנע יארן. 

און שפעטער, פארלאזט כ׳האב פון גלות דאס לאנד — 
די שטאט און די גאס און די דירה. 
נאר כ׳זע נאך ביז היינט דורך די נעכט נאכאנאנד 
די װארעמע צימערלעך אירע... 

דעם שליסל פון דירה מיט ציטער כ׳באריר. 
ווער וווינט דארט אין מיינע פיר װינקלען ן... 
א שליסל, װאס האט זיך פארװאלגערט בי.י דיר, 
ארויסװארפן דארף מען \ דערטרינקען!... 

* * * 


כאך יארן זיין געבראכן און געבויגן, 
דאס בויגעלע, אויף װעלכן כ׳שרייב מיין ליד 
אין האלט אן אויסגעשפרײטס פאר מיינע אויגן 
און איבערבייגן װיל איך כיט. 


כ׳האב זיך אליין ביי דעם געכאפט : איך שמייכל 
צום אויסגעלייטערט בויגעלע פאפיר, 
איך שפיגל זיך אין יעדער אות, אין יעדער צײכו׳ 
װאס קוקט פון אים אראפ צו מיר. 

ווען כ׳לייג,חלילה,אים צונויף אין פירן, 
באקומט עס גלײך א קרײץ אין סאמער מיט• 
און אויב — אינצװײען, קאן אזוי פאסירן, 
ס׳זאל איבערזעגן זיך א שורה פון דעם ליד. 

נאך יארן זײן געבראכן און געבויגן, 
איך װעל ניט איינבײגן מיין יידיש ליד. 
איך האלט דאס בויגעלע פאר מײנע אויגן — 
צונויפלײגן עס װיל איך ניט... 

איבערשפאנען 


איבערשפאנען איבער אלע װייטיקן, 
פילנדיק בײם האלדז די שארף פון שײערד, 
אפזוכן דאס װארט דאס סאמע נייטיקע 
איז,װײזט אויס,דעם דיכטער נאר באשערט. 

דורך דער צײט מיט אירע מוטנע װאסערך_ 

זאל מען זיין פון זײ נאר אפגעהיט ן — 
איו א װעלט פון חנפנען און מסרן 
שלאגט זיך דורך דאס קװעלעכל פון ליד. 

שװערע שלאכטן װעלו אײביק דויערן. 
יעדער שטילשטאנד זײו וועט א געװינס, 
װי א גרעזל הינטער תפיסה־טויערן, 
װי אין טריקעניש א ריטשקעלע א דינס. 

און דאס הײנטיקע װעט מיט דעם נעכטיקן 
פירן א פארביטערטן געשלעג — 
דורך פאראורטײלן און דורך בארעכטיקן 
צו דעם מארגן זוכן זיך א וועג. 


דאס> וואס פונקט ווי ברויט דעם מענטשן וויכטיק איז, 
ס׳קאן אן דעם די װעלט זיך ניט באגײן, 
איז דאס אמתדיקע װארט דאס ליכטיקע. 
פאר דעם העכסטן משפט וועט עס שטיין. 

אן אלש ליד 


איך זיץ אויף דער קילער װעראנדע. 
דער טאג איז סוף״זומערדיק מיד. 
עס קומט פון א װייטן וואנדער 
צו מיר מיינס אן אלט ליד. 

— איך האב שוין געשריבן דיך, דאכט זין... 

— ס׳קאן זיין. אבער סיי־װי־סיי — 

דאס ליד קוקט מיך אן און פארטראכט זיך. — 
שרייב איבער מיך אויף דאס ניי ו 

מיט אומגעדולד שלאג איך איבער: 

— איך קאן ניט, גיי אפ אן א זייט ו 
געװען צװישן אונדז איז א ליבע, 

נאר זי האט פארװעלקט מיט דער צייט. 

מיר האבן זיך בײדע געעלטערט, 
כ׳האב לאנג שוין פון דיר ניט געטראכט... 
כ׳בין ניכטערער איצט און געשטעלטער 
און שטרענגער — איז נעם עס אין אכט. 

נאר ס׳ציטערן אויף מיינע ליפן, 
צו װעלכע זיך טוליעט דער גאסט, 
און ס׳נעמען זיך שורהלעך זיפן, 
װאס איך האב שוין איין מאל פארפאסט, — 

פארפאסט האב איך זיי דעמאלט אנדערש, 
גאר אנדערש און װייט ניט אזוי! 
מיר בײדע אין אנהויב פון וואנדער 
געווען זײנען האפערדיק רוי. 

ערשט איצט כ׳קאן א תיקון דעם געבן. 
א ביסעלע שפעטלעך — א שאד! 
באדארפט האט פארבביגיין א לעבן, 
כ׳זאל װערט זײן באגרייפן דעם סוד. 

אין זיץ אויף דער קילער װעראנדע. 
דער טאג איז סוף־זומערדיק מיד. 
עס קומט נאן א װײטן װאנדער 
צו מיר מײנס אן אלט ליד. 

יידלאגד 


כ׳געדענק, ווי דאס וואלט ערשט נעכטן זיין: 
ס׳איז די װעלט פאר מיר שפאגל־נײ. 
דער טאטע פירט מיך אין סעדל אריין — 
מאכט איין טראט, און איך מאך דריי... 

כ׳האב געהאלטן אים פאר זײן גרויסער האנט 
און מיט פראגעס צוגעשטאנען. 
— פארוואס איז דײטשלאנד פאראן א לאנד, 
און יידלאנד איז ניט פאראנעןן 

מיין טאטע געװען איז געוװינט פון מיר 
הערן אזעלכע זאכן. 

געענטפערט פארטראכט האט ער בעתן שפאציר 
— נו יא, מע װעט דארפן מאכן... 


מײן טאטע ... אין יעדן ישראל־בוים 
שטײט ער אויף פאר מיר תחײת־המתים. 
עס איז מקוים געווארן זײן טרוים, 
װאס איך נאך פון קינדװײז װײס אים. 

מיין טאטע געװען איז אן אמתר ייד, 
יערצו נאך א גרויסער למדן. 
... איך גיי מיטן וועג, וואס ציט זיך און ציט 
פארבײ װעלדער און פעלדער און זאמדן. 




פון די פאמעראנצן דער גאלדענער בלענד 
מאכט מיר דאס הארץ זיך פרייען. 
מיר דוכט^ מיט מיין טאטן פאר די הענט 
איבער אונדזער יידלאנד מיר גײען. 

* * * 


דארט, װו מײן טאטע איז באגראבן־, 
גיט װייט פון קיעװ, אויף אוקריינע, 
וואקסט הוין דאס גראז און ס׳פליען ראבו׳ 
א ריטשקעקע טוט ליכטיק שיינעו • 

עס שטייען דארטן אלטע ביימער. 
פונקט די נאטור אלײן װאלט מײנען 
מיט דעם כאטש לינדערן די אימה׳ 
װאס שװעבט אויף די בית־עלמין־שטײנער. 

כ׳בין פאר מיין עולה זײן געװען דארט׳ 
זין אין זײן שטיין ארײנגעגעסן 
כ׳האב מיטן בליק. און אומגעענדערט 
האט אלץ געשמאכט בעת כ׳בין געזעסן. 

די זעלבע שטילקייט אין די אויערו׳ 
די זעלבע צייט, װאס פליסט און דויערט, 
אן אײביקע — ביז דײן געבוירן 
און נאך דיין טויט — אן פרייד, אן טרויער... 


מיט זיך כ׳האב דעמאלט מיטגענומען 
אט דעם פארלאזענעם בית־עלמן 
מיט זיינע גראזן, בײמער שטומע, 
מיט אט דעם ריטשקעלע, מיט אלעמעו... 

* * * 


כ׳וואלט אויפכאפן ז יד װעלו אויף מיין שמאלן בעט, 
עס זאלן מיינע צעפ אראפהענגן פון קישן, 
די זון זאל שפריצן דורכן לאדן־ברעט 
און איך זאל מיטן פויסט די אויגן ווישן, 
פון הויף זאל זיך א האנען־קריי דערטראגן, 
א גוטמארגן! — זאל די מאמע זאגן. 

טיול 


פול מיט קינדער! 

שװארצע, בלאנדע קעפלעד... 

און דער װעג אין טרעפלעך, 

טרעפלעך, 

טרעפלעך. 

און די בערג — געהאקט אין װענטלעך, 

װענטלעך. 

גרעזעלעך זיך האלטן פאר די הענטלעך... 

שטיין אויף שטיין — מחיצות גרייטע, 
לאזן ניט צעװײען דאס פארזײטע. 
ס׳קאן א שטיין פארשטיין 

און ניט דערלאזן. 

ס׳קאן א שטײן באשטײן, 

ס׳זאל ניט צעבלאזן. 

הויבן אן די הוילע בערג צו גרינען, 
פעלדער, װעלדער קאנסט אויף זײ געפינען. 
װארעם טאקע, ס׳װייס דאך יעדער אײנער, 
אז א גרעזל קאן צעשפאלטן שטיינער. 

ביבל־שײנקייט אין די יונגע מענער. 
איינער פון דעם אנדערן איז שענער. 
לאנגע מאנדל־אויגן, בויגנס — ברעמען. 
אז פון װאנען קאן אזוינס זיך נעמען! 

פול מיט זון, מיט קינדער אין די װיגן׳ 
קעמלען, לעמער, אײזעלעך און ציגן.. 
איי איז דאס א לאנד — א פארגעניגן! 

* * * 


די פײגלען גײען דא אויף גלייכע װענט. 
זײ קלעפן צו די גרייפלדיקע שטײנער. 
און קינדער דראפען זיך מיט פיס און הענט 
אויף פלויטן שטיינערנע, 
און ס׳פאלט ניט קײנער. 

און גראד די בײמער — יענע פאלן גרינג 
פון װינטער־קעלט און שנײפאל אומגעריכטן. 
און װייט ניט יעדערן פון זײ געלינגט 
זיך טיף פארווארצלען אין די שטײנער־שיכטן. 

אױף די בערג פון יהודה 


אויף די בערג פון יהח־ה׳ 
אויף די בערג פון יהודה 
כ׳קוק אין פענצטער ארויס 
אנטציקט און צערודערט. 

כ׳בין געקומען אהער 
מיט א װעג מיט א שװערן — 
אויף דער דאזיקער ערד 
זאל מיין אפצווייג זין מערן. 

אויף די בערג פון יהודה, 
אויף די בערג פון יהודה 
שפילט ביינאכט די לבנה 
אויף א זילבערנער דודע. 

ווי די שטילקײט איז גרויס! 
אזש עס קלינגט אין די אויערן... 
און עס דוכט זיך מיר אויס, 
כ׳דארף ערשט ווערן געבוירן... 

* * * 


איך האב ארויסגעכאפט זיך פון דער שטייג — 
כ׳באנעם נאך ניט אז גאר די וועלט איז פאר 

מיר אפן♦ 

איך װארט אלץ מע זאל כאפן מיך און שטראפן — 
איך האב פארשטעקט זיך איו א װינקל איו איד 

שװייג. 


אין אלע אברים פיל איך נאך דעם קנעכטי 
וואס ווייסט ניט ווי פון פרייהייט צו געניסן. 
מיר חלומט זיך די קײט נאך דורך די נעכט׳ 
וואס איך האב ערשט פון זיך אראפגעריסן. 

ירושלים 


אדאנק די װינטן אטעמט זיך דא פריי. 
די לופט פון גאר דער װעלט איז דא פארטראטן. 
די זון איז צו די שטיינער צוגעזאטן. 
אהער מע קומט, און ניט מע גייט פארביי. 
פון פיליגרימען װיגט זיך דא דער שאטן 
לענג־אויס דעם כותל — אט דעם אײביקן געביי. 

ירושלים, וװנדערלעכע שטאט, 
געלייטערטע דורך בלוט און טרערן! 
ס׳װעט מער מיין פאלק ניט זיין צו שאנד און שפאט. 
דיין מינדסטער שטײן דורך צייט פארהיט זאל װערן ו 
כ׳האב דיך דערקאנט — דיין חסד און דײן גנאד. 

ביי זיך אין דער הײם 


װי גוט, 

װאס פארלאזן איך האב די מדינה, 
די שטיפמאמע מיינע, 
װאס האלט אין אײן טענהן, 
אז זי האט מיך ליב װי דאס לעבן. 
זי האט ניט געװאלט 
דער אמתער מאמען מיך געבן, 
װייל דארט, זאגט זי, לעבן ניט גרינג 
מיינע ברידער און שװעסטער, 
בײ איר, ביי מײן שטיפמאמען זײן, 
איז מײן אויסװעג מיין בעסטער... 

זי זאגט, מײנע שוועסטער און ברידער, 
זײ שלאגן זיך װידער און װידער 
מיט זייערע פרײנט — די אראבער די שטילע, 
וואס טשעפען קיין פליג ניט אפילו... 


װי גוט, 

װאס כ׳בין דא שוין! 
איך דארף מיינע ברידער און שוועסטער 
ניט ליבן געהײם. 
און גרויס איז דער פארגעניגן 
מיט זיי זיך אפילו צו קריגן 
ביי זיך אין דער היים. 



װען עס בליען די מאנדלען 


װאס זאל איך טאן, װי זאל איך האנדלען, 
ווען סיטוט א פארשמעק מיט דעם ריח פון מאנדלען, 
װען ס׳טוט זײער בליאונג א שיין אין די אויגן, 
און ס׳ווערט מיר מיין גאנצענער עלטער פארפלויגן ז 
כ׳דערפיל נײ געבארן זיך. איז דאס א שאנד דען ן 
װאס זאל איך טאן מיט דער בליאונג פון מאנדלען 1 


װאס זאל איך טאן װען די ערד, װי אומיסטן, 
שטרעקט אויס אויף ארויף די בערג — אירע בריסטן 
װי זײ װאלטן געבן דעם הימל צו זויגן! 
עס װערט מיר מײן גאנצענער עלטער פארפלויגן, 
און קײן זאך אומשטאנד איז דאס בילד מיר 

פארוויסטן, 

װען ס׳שטרעקן זיך בערג צו דעם הימל, װי בריסטן... 


װאס זאל איך טאן מיט דעם אימפעט פון װעגן! 
אט גו־אד ווי א פייל, אט האלברונד ווי א בויגן, — 
זיי שמעקן מיט זון און זיי שמעקן מיט רעגן — 
אז ס׳װערט מיר מײן גאנצענער עלטער פארפלויגן. 
די שײן זאפ איך איין, איך ווער פול ביז די ברעגן.. 
וואס זאל איך טאן מיט דעם אימפעט פון װעגן! 

װאס זאל איך טאן מיט מיין טבע צו לעבן 
אזוי, אז דער װעלט זאל איר שלעכטס זיין פארגעבן, 
אזוי, אז דער עלטער זאל װערן פארפלויגן! — 
דעם טאג װאס קומט מארגן, איך נעם פאר א רבין. 
װאס זאל איך טאן מיט דער פרייד פונעם לעבן ן! 

* * * 


א מײדעלע, פון א יאר פינף א קינד, 
ארויס אין גאס אױ נאך א װאך פון רעגן. 
זי טענהט צו א בײמל, אומגעװארפן פונעם װינט: 

— זיך גאר אוועקגעלייגט! דו וואלסט זיך שעמען 

מעגן.. 

זי רופט דאס בײמעלע, און מינטערט עס, און װעקט 
און גלעט די טויטע, אויסגעלינקטע צווייגן. 
און מיר, דערוואקסענע — מיר קוקן צו און שווייגן. 
מיר גײען בלויז פארבײ. מיר זיינען שוין אװעק.. 

יענץ מיידעלע וועט אומבלאנקען נאך לאנג, 
און אויב ניט צו א ביימל וועט זי טענהן, 
וועט זי א קעצל אפשטעלן אין גאנג, 
און אירע אויגן װעלן זיך צעשײנען... 

פאר איר איז אלץ דא װונדערלעך און נגי׳ — 
אפילו מיר מיט אונדזער שמײכל דעם באנאלן. 

— איר זעט ו ניט , ס׳איז א ביימעלע געפאלן! — 
און װעט אונדז ערנסט אנקוקן דערבגי• 

דער ירושלימער הימל 


דער ירושלימער הימל 
מיט ליבטיקער בלויקייט מיך גלעט. 
פון װאלקנדלעך טרעפט א געװימל, 
ווי דארט, אין די רוסישע שטעט. 

און בארגיק, ווי ערגעץ שוין פריער, 
די גאס, וװ דו גײסט און דו פארסט. 
צי איז עס אמאל .ייט קיעװ, 
צי אפשר גאר פיאטיגארסק ן... 

נײן, קיעװ, ער איז דאך ניט מיינער, 
כאטש ער אויך איז וװנדערלעך שײן. — 
עס האט מיר ניט איין אוקרײנער 
געגעבן דאס גוט צו פארשטיין. 

און לערמאנטאווס לעבנס־געשיכטע — 
געווען פיאטיגארסק איז זיין סיף — 
זאגט עדות, אז דארט איז א דיכטער 
געוועזן מיט עלנט געשטראפט. 

די וועלדער, די טייכן, די גראזן, 
דעם ריזיקן שטח־פארקער — 
כ׳האב אלץ מיט אן אנדער געלאזן 
און איך בין געקומען אהער. 

נאך לאנגע חדשים שטוינען 
פון אלץ, װאס דאס אױג נאר באמערקט, 
איך הויב זיך שוין אן צו געװוינען 
צו פעלזיקע שטײנער און בערג. 

ס׳איז בארגיק, װי ערגעץ שוין פריער, 
די גאס, וװ דו גייסט און דו פארסט. 
אט דא אין דײן אײגענער קיעװ׳ 
אט דא איז דיין פיאטיגארסק ו 

* * * 


צװיי יאר, װי איך ביו דא׳ 
דעם צווייטן פסח. 

און װאס האב איך פארשטאנען דען׳ 
װאס װײס איךז 

כיבין מיטגעריסן מיט א שטראם א שטארקן, 
ארויסגעשלעפט דורך אים פון הינטער פארקן, 
וװ איך האב שוין געהאט מײן אײגן גריבל... 
פון יענעם גליװערן נאך איצט מיך איבלט. 
נאר אויך פון אט דעם מיטגעריסן װערן — 
איך װײס נאך ניט װאס װעגן דעם צו קלערן. 
װעל ווען דאס וואסער שטראמט און ווינטן בלאזן׳ 
קאן דאך א שפענדל אויך אין װעג זיך לאזו • • • 

נײן, נײן ו איר הערט ? איר זאלט זיך ניט דערװעגן ו 
ניט צוליב דעם בין איך א לעבן אפגעלעגן׳ 
אז אויך מיין ריס פון >זרט זאל זײן פארשאלטן. 
ס׳וואלט דענסטמאל פון מיין וויי 
דער הימל זיך געשפאלטן... 

די גילדערנע פאװע 


עס קומט צו פלוען די גילדערנע פאװע 
פון א פרעמד לאנד, 

זי האט פארלוירן דעם גילדערנעם פעדער 
מיט א גרויםן שאנד. 

(פאלקםליד) 

דאס יידישע פאלקסליד איז זײער טשעקאװע. 
עס איז מיר פון גלות באקאנט: 
״קומט צו פליען די גילדערנע פאװע 
פון א פרעמד לאנד״... 


מײן מאמע פלעגט זינגען מיט װײטיק מיט שטומען, 
מיט אראפגעלאזטע הענט. 
און טאקע, וװהין ס׳זאל די פאװע ניט קומען, 
איז שטענדיק דאס לאנד איר פרעמד. 

און שטענדיק פארלירט זי א גילדערנעם פעדער, 
ער פאלט פון איר פליגל ארויס... 

און ווײטער זינגט זיך — געדענקט דאך יעדער_ 

פון דעס, אז איר שאנד איז גרויס. 

נאר כ׳קאן ניט באגרײפן װאס איז די שא נ ך דען _ 

ס׳איז, גיכער, א גרויסער פארדראס. 
א לעבן לאנג אז די פאװע װאנדערט — 
פארלירט זי א פעדער, איז װאסז... 

עס ראטעוועט אבער די יידישע חקירה׳ 
וואס גיט אין דעם ליד צו פארשטײן׳ 
אז ״ניט אזוי די פעדער אירע׳ 
װי די פאװע אלײו״• 

א גאנצן לעבן איך האװע און האווע... 
גיב מיר׳ סאברע׳ דיין האנט • 
״קומט צו פליען די גילדערנע פאווע 
פון א פרעמד לאנד״. 



אין אוישאבוט 

ליב כ׳האב לאזן זיך אויף גאטס באראט 
אין אן אויטאבוס — ארויס פון שטאט. 

אויב פון רעבטס א בארג איז, אלע מאל 
פון דער לינקער זייט װעט זיין א טאל. 

אויב פון לינקס א טאל, איז רעכטע זייט 
וועלן ציען בערג די גאנצע צייט. 

צו די טאלן קוקסטו אויף אראפ, 

צו די היגלען הויבסטו אויף דעם קאפ... 

אויבן שטעלן זיך די הײזער אויס, 
אונטן זעען זיך די דעכער בלויז. 

און דער אויטאבוס פארט אין דער מיט_ 

ס ײ פ יו ניד עי ס צ פון הייך געהיט. 

מיט אמאל — א גרינער פלאכער ארט. 
פאלמעס זיך באװייזן דא און דארט, 

פאמעראנצן גילטן אפ דעם בליק, 
די פרדסים לויפן אויף צוריק... 

און דער אויטאבוס, ער גליטשט זיך נאכאנאנד, 
ווי א בליץ־שלאס אויף א גרין געוואנט. 

וױ א בוים 


כ׳בין װי א בױם, 

װאס זיך אלײן האט אנגעממען פאר די צװייגן 
און אפגעטראגן אויף אן אנדער ערד... 
ער האט זיך אויסגעטרוימט — 
אז וװ איז דאס געהערטזו — 
ניט זײן פון הענגלעך ראבינעס באשװערט, 
נאר וואקסן זאלן אויף אים טייטלען אדער פײגן... 

און איצטער שטייט ער אויף דעם נייעם ארט 
מיט ציטער אין די שמאכטנדיקע בלעטער, 
ניט צוגעװוינט צום באדן און צום װעטער, 
און ס׳ווײסט נאר גאט אליין, 
צי ס׳װעט מיט יארן שפעטער 
אויף זיינע צווײגן עפעס אויסװאקסן דא פארט. 

ירושלימער וױנטמיל 


די אלטע װינטמיל אין ירושלים — 
זי שטייט נאך אלץ,די פליגלען ברייט צעשטעלט. 
געװען אמאל א װינט, זי האט געװארט געטריי אים, 
איצט ארט איר שוין ניט קיין זאך אויף דער װעלט. 

א דענקמאל נאך פון מאנטעפיארעס צייטן — 
געװעלטיקט זי דא אויף דעם פרייען פלאץ, 
וואס איז געגליכן צו א גרויסן טאץ 
בארינגלט מיט דער שטאט פון אלע זייטן. 

שוין ווייט ניט יענע איז ארום די שטאט, 
ניט יענער װינט, װאס אויף דער מיל פלעגט ײײען 
און זיך געריכט די פליגלען אירע דרייען. 
נאר איך בין אלץ דער זעלבער דאן קישאט. 

דער טאפאל 

דער טאפאל איז טאפלט מיר טײער 
אין ירושלימער טאל. 
ער פרװוט מיר פארבמדן דעם האיאר 
מיט פעדעמער פון מײן אמאל, 

ער ווימלט און בלאנקט מיט די בלעטלעך, 
און אלץ איז ביי אים ווי צום טאנץ. 
ער טרייסט מיך, אז כאטש ס׳איז שוין שפעטלעך, 
איך װעל דא נאך װערן פארפלאנצט. 

ער זאגט מיר: — דו זע, אויף דיר װאקסן 
צװײ אויסערגעווײנלעכע הענט 1 
דיין קרוין איז — דער קאפ אויף די אקסלען 
אנטקעגן דער זון־שײן געװענדט. 

די צװײגעלעך דײנע — די פינגער 
באווײזן א נס נאך א נס. 
ס׳וועט ווערן, ס׳מוז ווערן דיר גרינגער! 
פארגעס װעגן שלעכטן, פארגעס ו — 

איך קוק אויפן טאפאל מיט ליבע, 
מיט טאפלטער ליבע און דאנק. 
ער וואקסט ארום אונדזערע שטיבער, 
אזוי װי זנין טבע איז, שלאנק. 

א פריינט פון אמאליקע צייטן, 
אן עדות פון פרײד און פון פיין — 
עס רופט מין דער טאפאל פון װײטן 
און מאנט איך זאל פרײלעכער זײו• 

עס װאקסן דא אזעלכע ריזן־בוימער 
מיט צװייגן אויסגעשטרעקט צו אלדע װייטן׳ 
ווי זיי װאלטן געדענקען נאך די רוימער 
און רוישן מיטן רויש פון יענע צײטן... 

ווי נאך דער ערד־ציטערניש, דא פארבליבן 
די שפיצן פלוצעמע און אפגעהאקטע פלאכן, 
די ליקעלעך, וװ שטיבל שטײט אויף שטיבל, 
די הײלן, שטײן־טרעפלעך און אלע זיבן זאכן. 

די ערד — א לעבעדיקער שטיק זכרון, 
זי טוט דא נסים אויף פון זיך דערמאנען. 
אויך איך געדענקענדיקער בין געװארן 
און מיין פארגאנגענהײט כ׳הויב אן צו קאנען. 

כ׳וועל באלד פארשטיין שוין וואס די פייגלען זאגן — 
עס זײנען אלע מײנע חושים אפן — 
דער ווינט װעט שפורן ברענגען מיר צו טראגן 
פון אלץ, װאס װען עס איז עס האט געטראפן. 

מיט דעד צייט 


אזא געזעצמעסיקייט — דו בארעכן י 
דער קאקטוס־־בלאט ווערט ווײכער אלץ און מילדער, 
און װען ער הערט אינגאנצן אויף זין שטעכן, 
װאקסט אויס אויף אים א בלאט אויפסניי א װילדעו/ 

דער נײער בלאט איז שטעכיק און פארביסן. 
אויף יענעמס רוקן רײטן איז ער געוץ. 
ער איז פארשײט און װיל פון קײן זאך װיסן. 
נאר מיט דער צייט אויך ער װעט װײכער ווערן 
און ; אנשטאט שטעכן זיך ; א נייעם בלאט דערנערן. 

ירושלים 


שטאט ניט גרינגע, 

דורכויס בארג־און־טאליקע, 
^נגעגליטע פון װינט און פון היץ ׳ 
פול מיט ליקן 

געהײמפולע, שמאלינקע, 

וװ דער אוראלט אין שטיין איז פארקריצט. 


שטאט פון פרומע 

און ניט קײן פרומע ׳ 
שטאט פון גאר א באזונדער שטאף! 
האסט א לײב פאר א סימבאל גענומען, 
און אין בערג דיינע פאשען זין שאף... 


שטאט, װאס אנדערש אין דיר יעדער ריפ איז. 
שטאט, װאס רוט און איז שטענדיק פארטאן. 
שטאט מיט פאות, 

מיט פאטלעס פון היפיס, — 

קיין שום ווידערשפרוך גייט דיך ניט אן • • • 

װיג פון מענטשנטום פון גאנצן — 
אלץ געלינדערט װערט אין דיין שיין. 
אויף די בערג דיינן ווינטן טאנצן, 
אין דער נידער שלאפן זײ איין... 

שטאט — יארטויזנטערס װארהאפטער חכום, 
שטאט מיט יידישן שטײנער־געברום, — 
אין דער צײט פון הבל הבלים 
קוק זיך אום אויף מיר, 
קוק זיך אום! 

אױפן דעק פון טאל 


גיי פרוװ מיטן אײנפאכן װארט 
א בילד אזא אויסטערליש מאל: 
א ינכגל אויף אן אייזעלע פארט 
אויפן סאמע דעק פון טאל. 

ס׳איז דער טאל װי א ברונעם טיף, 
איבער אים — פון בארג די װאנט. 
ס׳איז דאס שטעגעלע שיף, שיף, 
איבער וועלכן דאס אייזעלע שפאנט... 

קוים דעם אײזעלעס רוקן זיך מערקט 
און עס טארטשעט דעם יינגלס קאפ — 
אט למשל ווי ס׳װאלט זיך באוועגט 
א קמץ מיט דעם פאסיק אראפ. 

און דאס ײנגל אין טאל, קאן זי.ין, 
קוקט ארויף צו דעם בארג, װאס איז בלאװ 
און זעט מיך אין זונען־שײן 
שטײן דא אויבן אזוי װי א װאװ . 

װעש אין דרויסו 

גאנץ ירושלים טריקנט װעש אין דרויסן . 
כ׳האב עס פון אנהויב ניט געקאנט באנעמען. 
און איצטער ערשט האב איך זיך אנגעשטויסן: 
מיט רײנע װעש װאס דארף מען זיך דא שעמען ז 

מיר האבן אין די מאסקװער קאמונאלע קיכן 
געטריקנט װעש ביינאכט איבער די פליטעס, 
צי אויף די בוידימער מיר פלעגן קריכן 
אוץ פאר א גנב אלע מאל געציטערט. 

אין דרויסן הענגען דארט בלויז רויטע פענער, 
אט די, װאס זאגן צו, דערנאך פארפירן... 
איצט זע איך איין, אז טויזנט מאל איז שענער 
געװאשן װעש פון אלערלײ קאלירן. 

מי_ין יידישע שרייב־מאשינקע 

ניט קיין פערדל קלאפט מיט די טלאען 
פון פרי ביזן אװנט דעם בלאען, 
בעט ניט עסן און בעט ניט טרינקען — 
ס׳איז מיין יידישע שרייב־מאשינקע! 

ס׳איז גענוג א באריר א גרינגער — 
לויפן שורות פון אונטער די פינגער. 
קוקט זי אן, מײן שרייב־מאשינקע, 
ווי די העמערלעך אירע פינקלען! 

איך האב קריגן געטרוימט נאך אין מאסקװע 
א מאשינקע, זאל זיין א פראסטע, 
אן אלטפרענקישע און א גרויסע, 
נאר זאל האבן יידישע אותיות. 

און דא אין ירושלים 
איז געווארן מיין טרוים מקוים. 
מיין מאשינקע — א פארגעניגןו 
אירע קלעפעלעך טוען פארװיגן. 


זע איך, פערדלעך קומען פון װייטן, 
אויף זײ יידישע אותיות רייטן! 
רײט א יונגער, א שטאלצער למד, 
רייט א סמך פארפוצט אין סאמעט, 
רייט א דלת, א הא און א גימל... 

די קאפיר־פאפיר — בלוי װי דער הימל. 


... נאר וװ בין אין ז ... כ׳רייב אויס די אויגן. 
צו מיר שמײכלט דער ווייסער בויגן. 

זאלטט זיך היטן, מנזן קינד ו 

זאגט די מאמע צום זון: — זאלסט זיך היטן, מיין 

קיכד! — 

װארפט די דאזיקע אויסגעשרײ־װערטער צום װעג, 
װאס פארשטויבט און פארטויבט איז פון רעדער־געיעג, 
און איר זון מיטן ביקס אויפן אקסל פארשװינדט... 

און ביז וואנען ער שפאנט, און ביז וואנען ער גייט, 
קאן געמאלט זיין, אז דארט, אויפן שלאבטפעלד, 

ביים פײנט 

איז דער טויט אין דעם שלאס פון געװער שוין 

פארגרײט, 

װאס דעם בחור װעט אומברענגען אפשר נאך היינט... 

אין די בערג פון חרמון בלאזט א שטאלענער װינט. 
זאלסט זיך היטן, מיין קינד ו זאלסט זיך היטן, מיין 

קינדנ 

און עס כאפט מיך ארום אזא ביטערע פײן 
פאר זיין לעבן, וואס איז איצט פון וואנזין געווענדט. 
אין מחשבה איך שטרעק צו דעם זעלנער די הענט 
און איך בעט בײ אים: קינד, דו מוזסט לעבעדיק זי-יח 

װאס פארשטײט ער, דער בלינד־טויבער גולם, דער 

טויט! 

ער קאן טרעפן אין בוים, צי אין שטײו,צי אין דיר... 
און פארװאס איז א מאמע פארשאלטן, גענויט 
בלײבן לעבן נאך דעם, װי איר קינד זי פארלירט ן! 

אין סועץ בלאזט א הײסער, א שטאלענער װינט. 
זאלסט זיך היטן, מיין קינד \ זאלסט זיך היטן, מיין 

קינד! 


יעדע מאמע װאלט אויסברעכן פריער איר טיר, 
ניט צו הערן דעם קלאפ, װאס װעט ברענגען די גייס. 
זי װאלט געבן די אויגן ארויסנעמען איר, 
נאר די גרויליקע ווערטער ניט זען — שװארץ אויף 

ווײס. 


שפאנט דער בחור און שמײכלט, אקארשט פונעם טיש, 
און ער פילט נאך דער מאמעס א קוש אויף זיין באק 
און דעם טאטנס ארומנעמעי — אים, מיטן זאק, 
מיט דער ביקס — איז ביי אים אין זיכרון נאך פריש. 

יאגט אים נאך אזא װארעמער, היימישער װינט... 
זאלסט זיך היטן, מיין קינד \ זאלסט זיך היטן, מיין 

קינד ו 

מאמעס 


זעלנער פאלן אין שלאכט — קרבכות. 
זייערע קינדער בלייבן יתומים, 
ךי ווייבער — אלמנות. 
אבער די מאמעס ו 
די מאמעס א נאמען ווי געבןז — 
זײ בלייבן די אײגענע מאמעס 
דעם גאנצן לעבן. 

פארשטײפטע, פארגליװערטע מאמעס 
פון קינדער, װאס זיינען ניטא מער, 
מאמעס, װאס קוקן מיט אויגן 
פול מיט יאמער. 

עס קאן קיין שום טרייסט דא ניט טויגן• 
אלץ װערט געהײליקט 
אין זייערע דלת אמות, 
אין פײנלעכער שײן 
פון אויף אייביק באגזלטע מאמעס. 



ערנפט 


איך זיץ איו אויטאבוס. 
ס׳איז ענג. א קינד פון א יאר פיר 
שפארט אן זיך אויף מיין פוס 
און קוקט אויף מיר 
שטארק ערנסט. 

איך נעם עס אויף די הענט — 
עס זעצט זיך גערן 

און שװײגט, און טוט קײן שמײכל ניט. 

אין פענצטער קוקן מיר צוזאמען. 
אט ווארפט דאס קינד א בליק דער מאמען. 
זיין ערנסטקעט מיך דריקט... 

קאן זיין, דאס ווײסע ציגעלע ביים וויג 
האט מיט די הערנדלעך געטאן א שטאך אים. 
דאס ציגעלע — געפאשעט זיך אויף די שטחים, 
וואס טייער ו^אלן מיר פאר זיי דעם פרייז, 
און ס׳איז דאס גראז דארט ביטער ערטערווײז. 

פארדייט עס ניט דאס ציגעלע 
און שטויסט דאס קינד אין װיגעלע — 
באוואשט עס זיך מיט טרערן 
און בלייבט אויף שטענדיק ערנסט... 

סיבות אין ירושלים 


איו הלכות מסורת כ׳בין־ אײגנטלעך מעסיק. 
פון דעסטװעגן װאלט איך הענט קויפן אן אתרוג. 
כאטש שװער איז ביז איצט מיר ׳ וואס איז דא צו 

רײדן — 

פון אתרוג א לימענע אונטערצושיידן... 

כ׳געדענק, ווי מיין זיידע פלעגט טרײסלען דעם לולב, 
כ׳געדענק אויך די סוכה. נאר וואס איז די פעולה ן 
געמײנט האב איך דעמאלט אין הארבסט־טאג איו 

קאלטן, 

אז דאס איז אן ארט פון פאגראם זיך באהאלטן... 

געווען איז מיר קוים א יאר פינף. און אין קיעװ 
פלעגט אין קיין פאגראמען ניט זיין קיין מניעה. 
די באבע פלעגט שטײסן, און שײלן, און בראקן, 
נאר עפעס זיך אומקוקן שטענדיק צעשראקן. 

געפעלט מיר אט איצט אויפן מארק זיך צו שטייסן 
און קוקן אויף יידן געניטע, וואס ווייסן 
װי אויסקלײבן דארף מען אן אתרוג, א לולב. 
עס ווארעמט אזוי זייער קינדערשע גדולה! 

ירושלים אױפדערנאכט 


פייערלעך, פייערלעך, פייערלעך 
אין די פליינען און אויף די היגלען־. 
א שטאט פון צעשליידערטע שפיגלען — 
ווי יומטובדיק און װי פײערלעך * 

פינטעלעך, פינטעלעך, פינטעלעך — 
בליציק־בלויע און גרינלעך־װייסע. 
א שטאט — א פארשריבענע מעשה, 
װאס עס בלעטערן זי די װינטעלעך... 

שורק׳עס, צירה׳עס או חיריק׳עס 
העל צעשפריצט אין אלע זי_יטן — 
גאטס װונדער אין אלע צייטן 
פאר די טרוימערס, פאר די ליריקערס. 

הער איך ניט אויף זיך צו חידושן, 
איך, דער פראסטער חי־וקים, 
אויף דער וועלט־שטאט ירושלים, 
אויף דער איינציקער מײנער, דער יידישער. 

שאנעװען דאס צװייגעלע 


צו אלצדינג װאלט איך בייגעלײגט 
א רוף צו דער מדינה — 
שאנעווען דאס צװייגעלע, 
דאס צװייגעלע דאס גרינע, 
דאס װאקסנדיקע צװײגעלע ; 
װאס ס׳רוט אויף דעם די שכינה! 

די גרינע בלעטער שאנעװען, 
דעם שטאם דעם נאך ניט פעסטן.י 
זאל אלץ, װאס איז געפלאנעװעט, 
מכים זיין צום בעסטס — 
דער שפראץ דער שוין פאראנענער 
זאל זיך איו הײך פארמעסטן! 

שאנעװען דאס גערטנדל, 
דעם װאלד, וואס זיין וועט מארגן 
ס׳איז מעגלעך דאס באגערטע דען 
בײ עמעצן צו בארגן? 
ס׳װעט קומען דאס באגערטע דען, 
אויב אין דער צייט ניט זארגן ל 

צו אלצדינג וואלט איך בײגעלייגט 
א רוף צו דער מדינה: 



זען, אז צו יעדן ווארצעלע 
א װאסערל זאל ריגען — 
צום שטײגנדיקן בײמעלע 
א װעג זאל עס געפינען. 

באװאסערן, באמיסטיקן, 
פארפלאנצן און פארזײען — 
קיין רגע קײן אומזיסטיקע 
פארלארן זאל ניט גייען! 
די פיינט די הינטערליסטיקע 
ניט געבן זיך צו פרײען. 

פון פענצטער 


פון מײן פענצטער זע איך אלע מאל, 
װי מע גײט צו אונדז איבערן טאל. 

פון יענער זײט, אזש פון קרית יובל 

פאר מיר דער גאנצער װעג ליגט אין דער העל. 

פון אנהױב גײט א פינטעלע, 
דערנאכדעם גײט א שטעקעלע, 
און אט װערט פון דעם שטעקעלע 
א מענטשעלע א ברעקעלעו 

עס טוט אויף רעכטס פארקערן זיך, 
עס לאזט אויף לינקס זיך װאנדערן... 
ס׳איז דוד ספארד ן — כ׳קאן שװערן זיך — 
ס׳איז ער און ניט קיין אנדערער ו 

ס׳קאן דוכטן, אז ער גייט צוריק, 
מיט אונדז װי ער װאלט רײצן זיך. 
ער ווערט פארפאלן פונעם בליק 
דארט, װו די װעגן קרײצן זיך... 

נאר דאס איז ערשט א סימן, 
אז ער וועט באלד שוין ״קימען״. 

— גיכער, גיכער, דוד ספארד! 

זעסט ניט, ס׳שטײט א מענטש און ווארט... 



מיט די קינדער 


איך עפן די גאס־טיר, מיין מינע איז זויעו/ 
איך זאג צו די קינדער, זײ זאלן ניט שרײען, 
זײ זאלן דא הינטער מײן טיר מער ניט שמעען. 
זיי קוקן מיך אן מיט טיפן באדויער. 
עס גיט זיך זײ אײן אויף א װיילע פארטײען, 
און װידער די לופט װערט פון גװאלדן צעבויערט. 
פינף קינדער געװעזן — געווארן איז נײן ! 

עס הילכן די טרעפ און עס ציטערט דער מויער... 
װען אײנעם פון זײ כאפ איך אן ביי אן אויער, 
איז גליטשט ער ארויס זיך אזוי ווי א שלעען... 
אט שטײט ער מיט אנדערע אכט שוין בײם טויער 
און לאכט. און איך טראכט, צי ס׳װעט שטרענגקײט 

מיר סטייען. 

ס׳צערינט מײן פארדראס. אנשטאט אים קומט דער 

טרויער — 

א מיטלײד צו איר, מײן דערװאקסנקייט גרויער. 
װען כ׳װאלט זיך געקאנט אויף א רגע אטכייעה 
אײן שעה ביי די קינדערשע יארן אנטלײען, 
און דא מיט די קינדער ארומלויפן, שרײען... 

* * * 


דער וועג פארויס ציט זיך אויף מיילן. 
דאס לעבן הענגט אױף א גרויען האר. 
קײנער, קײנער װיעט דיך ניט איילו — 
אפילו זאלסט מאכן איין טראט אין א יאר. 

גײסטו וװהין די אויגן דיך טראגן. 
דאס, וואס ווערט נאנט, צוריק ווערט ווייט... 
קײנער, קײנער װעט דיר ניט זאגן, 
אז דו האסט פארקערט אן א זייט. 

ס׳איז דיין אויפטו — דײן גאנץ פארמעגן. 
דער טרוים, װאס בלייבט נאר א טרויס, װערט 

פארשטײנט. 

קיינער, קײנער װעט דיך ניט פרעגן, 
װאס אין דער אמתן האסטו געמײנט. 

זוך צװישן די ליכטער דיין שטערן, 
צאפל זיך צװישן יאוש און פרײד. 
קײנער, קיינער וועט דיר ניט שטערן — 
מעגסט פארבלאנדזשען געזונטערהײט... 

די װעלט איז שלאפלאז 


די װעלט איז שלאפלאז. קלאפט צו מיר ביינאכט 
און װיל, אז איך זאל אויך ניט שלאפן. 
זי האלט א גאנצע נאכט די לאמפן אירע אפן־ 
און הוסט מיט נאפט, מיט דאמף, מיט פראכט... 

די װעלט איז שלאפלאז װי אן אלטע פרוי. 
זי כליפעט אין דער פינצטער מיט די ימען. 
זיי װערגן זי, װי דאס געװײן — א מאמען, 
װאס אירע קינדער זיינען אויך שוין גרוי, 

װאס אירע קינדער זײנען אלט גענוג, 
נאר װייסן אלץ ניט ווי אזוי צו לעבן. 
די װעלט, זי האט זײ אלצדינג אפגעגעבן, 
זײ זאלן זיין דערפארן, גליקלעך, קלוג. 

נאר אלץ האט זיך באקומען ניט אזוי... 
איז רייסט זי דורך די נעכט פון קאפ די בײמער 
און װעקט מיך, כ׳זאל זי ראטעװען פון אימה, 
זי, אט די מידע װעלט, די אלטע פרוי. 

נאר איך בין שלעפעריק און הער זי שלעכט. 
נו מאלע װאס מיט איר איז דארט פארלאפן! 
װאס האט זי זיך געמאכן א מאדע — דורך די נעכט 
באקלאגן זיך און מיך ניט לאזן שלאפן ז! 

אט טריקנט איר דער מדבר אינעם האלדז, 
אט װערן איר די בערג פון װיי געשװאלן... 
און איךז זי מײנט, אז איך דערצײל איר אלץז 
אויך מיר ניט גרינג איז. קומט מיר צו באצאלן ז 

איך דריי זיך אויס צום וואנט און לאז די וועלט 
מיט אירע װעלט־פראגן און קאטאסטראפן. 
זי האלט א גאנצע נאכט די לאמפן אירע אפן 
און קלאגט זיך, אז מײן מיטגעפיל איר פעלט. 

קעלט 


אויף בײדע זייטן פון שאסײ 
שניי. 

און אויפן מיטן פון דער גאס 
נאס. 

און אויף די בערגלעך ערטערװייז 
אייז. 

דעם קאפ אין קאלנער איך באהאלט 
קאלט! 

אזוי װעט עס זייו 


קאפקא געהאט האט א זעלטענעם פריינט• 
אזעלכע האב איך שוין לאנג־לאנג ניט באמערקט. 
(מע דארף זײ פארדינען אויך קענען 0 
װען כ׳לאז א צװאה למשל היינט 
פארברענען מע זאל נאך מיין טויט מיינע װערק׳ 
וואלט מען זיי טאקע פארברענען... 

און וועט מען זיי שוין ניט פארברענען, איז וואס י 
זײ װעלן זיך װאלגערן ערגעץ פארשעמט 
ביז ס׳װעלן די מײז זײ צעפרעסן... 
אזוי וועט עס זיין. ס׳מוז הארב זײן די מאס 
פון שטראף פארן צופאסן זיך אין דער פרעמד. 
די שטראף איז — צו װערן פארגעסן• 

מיין יידיש ליד 


עס ײייזט זיך ארויס, 
אז די הא׳ען, די עינ׳ס, די חית׳ן — 
דאס זיינען גאר אנדערע קלאנגען, 
וואס מיר האבן לאנג שוין פארגעסן. 

הײנט קאן שוין אזוי אונדזער צונג 
ניט בארירן דעם גומען, 
עס זאלן זיך פונקט 
יענע זעלביקע קלאנגען באקומען. 

דאך גיבן מיר אפ זײ דעם כבוד, 
מיר טוען זײ שרייבן. 
ניט שוין זשע וועט בלויז פארן עבר 
מײן יידיש פארבלײבן, — 

מיין יידיש ליד מיט איר חן 
װעט שוין גארניט באדײטן, 
כ׳װעל נאר אין דעם אלף־בית שטײן, 
ווי א דענקמאל פון צייטןז... 


138 



ציץ האט זיך מיר פארמאלט 

ציץ האט זיך מיר פארװאלט 
אין א בלוי שטרײפעלע — 
אט װי ס׳מאלן קינדער א װאסער: 
דין און ערטערװייז דיק, 
ס׳זאל װרניט־װו זיין צעװארפן 
גרינע גראז א הײפעלע 
מיט אזא מין פרישער גרינקײט, 
װאס ממש דערקװיקט דעם בליק. 


איך ווייס ניט, צי כ׳וואלט פון דעם ציץ 
א בגד זיך נעמען נײען, 
צי כ׳װאלט עס אויסשפרײטן ערגעץ, 
צי האלטן אין שאפע סתם, 
נאר אזא מין בלוי שטרייפעלע 
װאלט געקענט מיך דערפרײען, 
און דאס זאפטיקע גרינס אויף דעם 
װאלט געהאט א באזונדער טעם. 

ווייל צום שטרייפעלע פונעם טײך 
איז אזוי װײט צו פארן 
און דאס ביסעלע גרינע גראז 
איז פארצאמט ארום און פארשטויבט. 



כ׳האב געהאט אזא רןיכע װעלטו 
נאר אײדער איך בין געבארן 
זיינען געקומען רויבער 
און אלצדינג אװעקגערויבט... 

מאס טראפט איצט דער קאקטוסו 

װאס טראבט איצט דער קאקטוסז צי האב איך 

געטארט 

אים ברענגען אהין, אויפן הײליקן ארט, 
ביים קבר פארפלאנצן אים טיף אין דער ערד, 
עס זאל אזא אײנזאמקייט זיין אים באשערטז 

ער האט דאך בײ מיר אויפן פענצטער געװוינט, 
צו רײד און געלעכטער געװעזן געװוינט. 
װען איך פלעג באגיסן אים צװײ מאל א װאך, 
פלעגט ער אפט מאל גוטמוטיק טאן מיך א שטאך... 

וואס טראכט איצט דער קאקטוס,פארלאזט און אליין, 
צעווישן פירקאנטיקע קברים פון שטייןז 
פארשטײט ער כאטש װעמעס דארט קבר ער היט, 
ווי מיך אויף זיין ארט זיך פארפלאנצן עס ציטז... 

ס׳וועט דורכגײן א צייט, און צום הימל געווענדט, 
דער קאקטוס וועט אויפהויבן בלעטער,ווי הענט 
מיט ריזיקע דלאניעס. פאר מיר דארט ער וועט 
בייטאג און ביינאכט זיך פארגײן אין געבעט. 

און טאן װעט ער אלץ, װי איך האב אים פארטרויט. 
ער וועט דארטן דראען דעם אומזין פון טויט, 
װי אײנער, װאס גיט זיך ניט אונטער, װאס רופט, 
ער וועט דארטן שטעכן דעם גלייכגילט פון לופט. 

ער װעט דארט אין היץ,א פארחלשטער,שטיױ 
ביז קומען עס װעלן די רעגנס צו גײן, 
דערנאך װעט ער שטײן דארט אין רעגן און װינט 
נאר איך, איך װיל וויסן װאס טראכט ער אצינד. 
די ערשטע בית־עלמין־נאכט שרעקט אים און דריקט 
אזוי װי דעם נפטר מיט י*זרן צוריק... 

די_ין ליכטיקן אנדענק 


היינט איז דיין יארצייט. נאר וואס עפעס היינט ן 
יעדער טאג איז א יארצייט נאך דיינעם א זאג, 
צי נאך דיינעם א שמייכל, וואס האט מיר געשײנט, 
װי דער אויפלייכט פון זון אין א פינצטערן ט$ג. 

יעדע שעה איז א יאר^י^ט נאך דיינעם א װארט, 
וואס איך הער אים ניט מער און ס׳איז לײדיק זיין 

ארט. 

קײנער װײסט ניט דעם שפרוך, קײנער זאגט דיר 

ניט נאך. 

האסט צעבראכן די צײט, און דײן טויט איז איר 

בראך. 

פון טאג צו טאג — איר װעט דאך לאכן — 
א מעשה אן אן עק! — 
עס טוט זיך אפ די מילדע הױט פון זאכן 
און פליט אװעק... 

און ס׳בלייבט דאס פלײש אין העלער שיין זיך טוקן 
צעשויבערט־רויט... 

איך װיל ניט מער, איך קאן שוין מער ניט קוקן 
אויף זאכן אן א הויטו 

עס שפארט ארויס פון אלץ דער װילדער עיקר 
אן חן ׳ אן גנאד. 

א ׳ יוגנט גליקלעכע! איך בעט ׳ צוריקקער 
דעם זאלב פון סוד! 

דעם תוך דעם ביטערן איך װיל ניט װיסן. 
ס׳איז סם אין קרוג) 
איך װיל פון זיסן אומװיסן געניסן, 
איך האב גענוג! 



* * * 


ניט אײן מאל זיך מאכט, 
אין א פיינלעכער רגע 
אין מיטן דער נאכט 
שטיי איך אויף פון געלעגער, 

און װערטער,װי שװעבעלעך ׳ 
כ׳זוך אין דער פינצטער — 
די אײנציקע, מיינע, 
נאך ניט קײן געניצטע. 

זײ צינדן און לעשן זיך — 
איינס נאכן צווייטן... 
דערטראגן כאטש איינס 
צו דעם קנייטל! 

* * * 


די כאכט שטייט אויף אן ארט. 
און כאר װען ס׳הויבט אן טאגן, 
װערט יעדער רגע פול מיט אויפטו און מיט כייס 
און אלע מייבע װייטיקן — 
און אלע מייכע פלאגן — 
זיי פארבן איבער זיך אלײן 
פון שװארץ אויף ווייס. 

כ׳באקום ארויס דעם שלאף 
פון אוכטער זיבן שלעסער, 
װען פאר מיין פעכצטער 
כעמען שװעבן פײגלען אפט. 
זײ צװיטשען: 

— מזל טוב \ איר איז געווארן בעסער, 
זי װעט שוין באלד א חלום זען, זי שלאפט!... 

ביינאכט 


אן א טיר, דורך דער װאנט דורך דער גלאטער, 
עטוואס בלוי פון לבנה־שײן, 
קומט ארען מיין צעשאסענער טאטע, 
קוקט מיר שטיל אין די אויגן ארי 1 ן... 

קומט אריין מײן צעשאסענער זײדע 
און ניט װײט פון מײן טאטן בלייבט שטײן. 
נאך א װיילע, און ס׳קומט נאך זײ בײדן 
מײן צעשאסענע באבע צו גײן. 

װערט מײן מארך װי א טינטפלעק צעפלאסן 
פון דער ביטערער מי צו פארשטיין 
װאס באדײט — ניט געשטארבן אלײן, 
נאר געװארן דערשאסן, דערשאסן... 

דרײ פארשטארטע, פארבלוטיקטע קעפ. 
דריי פאר טריבע, פארגלאזטע אויגן... 
ס׳האט די װאנט זײ צוריק אײנגעזויגן 
און מיט חושך געדיכטן פארקלעפט. 



דער שניט 


געװידמעט ציפורה רודנבערג 

זי האט איר האנט געהאלטן אויף זיין אקסל. 
אזוי א זיינען זיי געשטאנען אויפן בילד, 
ווי ביידע װאלטן זיך צונויפגעוואקסן. 
נאר די מלחמה האט אכזריותדיק און װילד 
פון אונטער האבט א רייס ארויס געטאן אים... 

האט זי אים אפגעשניטן פון איר פנים, 
ארויסגעשניטן פון איר זייט. 
זיין בילד איז, א פארגרעסערטס, אויף איר װאנט. 
און אויף דער קלײנער פאטא הענגט איר האנט, 
הענגט אין דער לופט די גאנצע צייט. 

און ווייטער איז מער גארנישט ניט. 

און װייטער — דארט איז בלויז דער שניט... 

דאס שטעטעלע אזיאר 


אזיאר דאס שטעטעלע — איך קאן עס ׳ 
איך זע, װי ס׳װאלט געװען ערשט וןיינט, 
דעם זוךפארגאנג, װאס גרויזאם שײנט... 
דארט יעדערער פון די קרבנות 
מײן קרוב איז, מײן נאנסטער פריינט. 

אט זײנען זײ, די ביידע בריקן, 
די גרויסע מיל און דער טארטאק 
בײם שליאך, װאס װיקלט זיך און װיקלט, 
די גאסן, געסעלעך און ליקן 
מיט קלײן און גרויס, מיט האק און פאק... 

די שמידערײען און װארשטאטן, 
די פראסטע הארעפאשנע לײט 
די מײדלעך יידישע און יאטן, 
וואס פירן היציקע דעבאטן 
און אין די טרוימען פליען װײט. 

פונקט ווי איך וואלט פון דארטן שטאמען, 
די ברייטע אזערעס געקענט, 
און גײן אין וואלד מיט אייך צוזאמען 
אהינצו, וװ די בײמער־שטאמען 
די צװייגן שטרעקן אויס װי הענט... 



מײן יידיש בלוט האט זיך געגאסן 
אין ליטע, װייסרדסלאנד, װאלין, 
פון אלע טויטן כ׳האב גענאסן — 
אוקריינע האט אין מיר געשאסן, 
פון פוילן אויסגעראטן כ׳בין. 

און קוים דערהער איך, ס׳איז א שטעטל 
פון װיסטן אומקום ניט געשוינט — 
גלײך שטײט שוין דארט מיין טיש און בעטל, 
גלייך דוכט מיר, אז כ׳האב דארט געװוינט, 
איך זע זיך אין זיין אומקום־צעטל... 

כ׳האב זיך דערמאנט, ווי ס׳איז ניט מאדנע, 
דאס קלײנע שטעטעלע אזיאר׳ 
דאס ליבע שטעטעלע לעם גראדנע, 
מיט זון און װינט אן אנגעלאדענע, 
װי כ׳וואלט געזען עס אויף דער וואר... 

ארום דער גרוב 


ארום דער גרוב מיט לעבעדיק פארשאטענע 
האבן זיך די ביימער אלע אפגעשאטן. 
זײ שטײען, װי פון שװארצן לײם געקנאטענע, 
אין טארטשענדיקע הענט געראטן. 

אזוי ווי הענט צעבײלטע און צעקנאדערטע 
מיט אפגעהאקטע קנאכן פון די פינגער, 
דורך טאג־ליכט פון דער ערד ארויסגעפאדערטע 
עס זאל איר אויף א האר כאטש װערן גרינגער. 

װאס זאג איך גרינגער ו קאן דער עפעס לינדערן 
דעם וויי, פון וועלכן־ אזוי ווינציק װייסטוו 
צעווישן בלינדע איז ניטא קיין בלינדערע, 
צעווישן טויטע — קיין געטרייסטע. 



* * * 


מיר האט זיך געחלומט חלומות א מענגע, 
מאדנע חלומות א מענגע: 

די שאפע — אן קלײדער. די גארטלען בלויז הענגען, 
די גארטלען בלויז הענגען... 

לאז איך אין גאס זיך אראפ פון די טרעפ, 
איז פון מענטשן ניטא דארט קיין סימן. 
און דארט, ווי געזאלט האבן זײן די קעפ, 
די היטלען בלויז שװימען, 
די היטלען בלויז שווימען... 

שרי.י איך און הער ניט מיין אײגענעם קול, 
צוריק צו מיין הויז כ׳קאן ניט טרעפן. 
ניטא מער מײן הויז! נאר כ׳דערזע מיט אמאל 
אין פוסטקײט — די פענצטער צעעפנט, 
די פענצטער צעעפנט... 

כאפ איך זיך אויף אין טויטער שרעק. 
ס׳איז גארנישט פון אלץ געבליבן — 
דער חלום אװעק, די צייט איז אװעק, 
און אויך דאס, וואס איך האב פארשריבן... 

שלאף ניטן 

די נאכט איז שטיל... 
דאס דוכט זיך, אז זי איז שטיל• 
מיט אמאל איך דערפיל, 
אז עס הודיעט די גאנצע צײט: 
— אװװ... 

דאס רוישט מן הסתם דער ים, 
ער איז דא ניט װייט. 
נאר ס׳גייט דורך א רגע, 
און כ׳פארשטיי, אז ס׳איז ניט דער ים. 
דאס הודיעט דער זאמד אין נגב. 

... ניין, ניט דער זאמד ו 
דאס הודיעט דער װינט 
אין דעם שטיינער־געווערג 
פון די בערג: 
— אװװ... 


כ׳פארהאלט דעם אטעם 
און פרעג אױף מיין גלות־שפראך: 
— קטא טאם, 
קטא טאם גודיט?...*> 


*) אויף רוסיש: ״װער הודיעט עס דןןרט ?״ 

װייל איך ווײס שוין גוט, 
אז דער ים איז עס ניט, 
און דער זאמד איז עס ניט, 
און קײן װינט איז עס ניט. 

דאס ברומען די לאגערן, 
קרעכצן פון צוואנג. 

פון אייזערנע קײטן א טויבער געקלאנג 
— שלאף ניט, האב ניט קיין רו! 
אװװ... 

* * * 


דאס איז געווען אין מיטן העלן טאג. 
און כאטש אזוינס איז ערגעץ ניט געהערט, 
מקוים איז געווארן אט דער זאג: 
דער הימל איז געפאלן צו דער ערד• 

ער האט געטאן אזא מין שטארקו פאל׳ 
אז אלע װאלקנס האבן זין צעקלאפט אויף שטויב׳ 
און װו אן אדלער צי א נאכטיגאל, 
האט מער שוין ניט געקאנט זיך טאן א הײ ב • • • 


דער הימל איז געפאלן װי א שטײן — 
צוזאמען מיט דער זון און מיטן ווינט. 
און ס׳איז אפילו ניט געװען קיין קינד, 
וואס זאל דערשראקן טאן זיד א צעװײו• 

די האנט 


איך האב געהאט א סך געדולד — 
איך האב זיך יארן נאכאנאנד געשולט 
כדי ביים בלינדן צופאל, בײ דעם כעסן 
פאר זיך א טראפן גנאד ארויסצורייסן. 

נאר אײן מאל איז געשען א מאדנע זאך. 
אין מיטן װאך זײן כ׳בין געװארן װאך 
און כ׳האב דערזען, װאס זען איך װאלט ניט טארן: 
די האנט, װאס נעמט און גיט. 
און זי איז ניט געווארן... 


און ס׳קלאפט זיך מײן געדאנק איצט קאפ אן װאנט— 
צי האב איך טאקע זי געזען, די האנט ז... 

* * * 


װייזט אויס, 

איך בין געבארן מיט אזא באדינג, 
עס זאל זיך מיר דאס שװערע 
געבן גרינג. 

כ׳װאלט, דאכט זיך, קענען גליקלעך זי 01 
נישט מער, 

דאס גרינגע גיט זיך מיר 
צו שװער... 


157 



די בריטשקע 


געווען איז בע אונדז, מאמע, 
א שטיינערדיקער וועג — 
ווי מיט פיס מיט בארוועסע 
אויף צײנער פון א זעג... 

דער װינט האט אונדז געשמיסן, 
דער רעגן האט גענעצט. 
און איצט האסטו זיך, מאמע, 
אין יענץ בריטשקעלע געזעצט. 

װאס טוט זיך מיט דיר, מאמעו 
דו כאפסט ניט מיטן בליק — 
דו זיצסט דאך אין דעם בריטשקעלע, 
װעלכעס פארט צוריקו 

דו הערסט מיך אויף שוין הערן 
און זעסט מיך שוין ניט גוט, 
דו װילסט זיך שוין מט אומקערן, 
ס׳װערט אפגעפרעמדט דיין בלוט. 

מאמע, ס׳איז געפערלעך! 
איך זע דאך דיך שוין קוים... 
שטעל אפ, שטעל אפ די פערדלעך, 
כאפ אן זיך פאר א בוים!... 

א מאמעס הארץ — װי קאן עס 
דערלאזן אזא בראן־! 
האב אויף מיר רחמנות — 
דו זעסט, איך לויף דיר נאך... 



װארט ניט, מענטשן 


װארט ניט, מענטשן, ווארט ניט אויף מיין טויט — 
דעמאלט ערשט צו לייענען די ביכער, 
װו איך האב אין לידער אייך פארטרויט 
אלץ, װאס איז מיר ניחא און ניט ניחא, 

אלץ, װאס איז מיר טײער אן א ברעג, 
אלץ, פון װאס איך פלעג א לעבן ווייכן — 
אלץ, װאס איך באשטעטיק, װאס איך פרעג — 
הײנט מיט מיר זײט, ווי מיט אייער גלייכן. 

זוכט מיך אין א גוטער שורה אפ, 
פארגעדענקט א קלינגענדיקע סטראפע, 
שאקלט צו, אויב ס׳לאזט זיך, מיטן קאפ, 
אויב ס׳געפעלט אײך ניט, איז זאגט עס אפן. 

נאר פארטייעס זיך ניט, כ׳בעט אייך שטארק, 
אט װי יענע מײז דארט אין די לעכער! 
אויב מיר קומט, דערלאנגט איבערן קארק. 
אויב איך האב פארדינט, איז שטעלט מיך העכער! 

* * * 


װען ס׳גיט זיך דיר א ליד ניט אייו׳ 
דאס איז׳ װי דו באמערקסט ערשט שפעטער׳ 
א הויז׳ װאס ניט דערבויט זי_ין װעט ער׳ 
איז דארפסט זיך ניט מיאש זיין. 
דעם פרוכט פון שאפן ניט פארגעטער 
אבי עס גיט זיך איין די פיין 
פון ליד דער ניט ארויסגערעדטער׳ 
וואס האט געזאלבט דיך מיט איר שעו• 

* * * 


ניט אלע מענטשן לעבן ביזן־ טויט, 
ניט אלע טויטע זײנען אפגעשטארבן. 
בלויז דער, אויף וועמען ס׳ציטערט ניט די הויט, 
דער װעט ניט זיין קײן נעבעכדיקער קרבן. 

דאס לעבן איז דורכויסיק א געפאר — 
דו ווייכסט פון וואסער און דו טרעפסט אין פעער... 
נאר ליבער טויזנט מאל איז עס דערפאר, 
און טויזנט מאל ביסט אים דערפאר געטרייער. 

א דאנק דיר, װעלט, פאר הארבקײט און פאר גנאד: 
ס׳איז מיר געװען אזוי פיל מאל שוין ביטער, 
נאר כ׳האב געסטארעט זיך ניט זיין צו שפאט 
פון שענדלעכן געפיל, וואס מאכט דערציטערט. 

הז איז דאלז לעבן 

דו װײסט װאס הײסט לעבןז 
איך װײס ניט. 

דאס הײסט — אינדעפרי טרינקען קאװע, 
בייטאג זיך ארומדרײען, האװען 
און ווערן צו נאכט צו אנטשלאפןז 
איז זאג איך דיר אפן: 
איך ווײס ניט, כ׳בין װייט נאך ניט זיכער, 
אז דאס הײסט שוין — לעבן. 
אויך אלצדינג, װאס שטײט אין די ביכער, 
װאס איז אזוי זארגזאם באמאלט און באשריבן, 
װײל יענע, זײ האבן אויך לעבן געװאלט, 
אבער וואס איז פארבליבןז 
בלויז אײנס: זייער חשק צו לעבן. 
און וואס איז דאס לעבן אלייןז 
איך ווייס ניט ו 

און אפשר גאר װיל איך ניט וויסן... 
איך לאז, װי א װאסער, זיך פליסן, 
איך װיל און איך קאן ניט געניסן 
פון רו און פון גליק און פון לעבן, 
װאס איז אויף א װיילע געגעבן, 
װאס קלעקט בלויז די הענט אויף צעפירן 
און אויסרופן: וװ איז דאס לעבן ז ו — 
איך ווײס ניט... 

איינציקװייז 


מיר קומען אײנציקווייז צעזייטע 
אין רוים און צייטן, 
און אײנער זעט ניט אן דעם צווײטן 
פון דער װייטן. 

עקשנותדיקע און פארשײטע, 
װאס נאך מיר קענען, 
חוץ אויסקלײבן פאר זיך א שײטער, 
אויף װעלכן ברענעןי... 

עס גײען אויף,װי העלע פונקען, 
פארװאגלטע נשמות 
און ווערן אײנציקװייז פארזונקען 
אין די עולמות... 

און ווען זײ ברענען אויף די שייטערס, 
קאן עמעצער נאך קלערן, 
אומענדלעך זײנענדיק דערװײטערט — 
דאס זײנען שטערן. 

פארפלאפטן די פינגער 

מיר האבן פארפלאכטן די פינגער — 
געטאן אזא פשוטע זאך. 
מיר זײנען געװען דענסטמאל יינגער 
און שענער און בעסער א סך. 

געגאנגען, די פינגער פארפלאכטן, 
אין יענעם אומשטערבלעכן פרי, 
און אלץ האט געפלייסט זיך אונדז נאכטאן 
אין גאנג און אין שווים און אין פלי. 

עס האבן געפלאכטן זיך בלעטער, 
געפלאכטן — דאס װאסער אין טייך, 
דאס לעבן, ווי קיין מאל מער שפעטער, 
האט איבערגעפלאכטן זיך רײך. 

פון אויפגאנג די איידלסטע פארבן, 
די װאלקנדלעך — אין א געפלעכט. 
ײײל װײט איז געװען נאך צום שטארבן, 
פארטייעס עס האט זיך, דאס שלעכטס. 

װי אלץ װאלט געװאלט אונדז פארהיטן, 
עס זאל ניט דערגײן אונדזער בליק, 
אז ס׳קען זיך צעפאלן, צעשיטן, 
צעפלעכטן דאס לעבן, דאס גליק. 



די רויזן און די וױנטעלעך 


די רויזן זיינען פול געפאקט מיט בלעטעלען — 
אט װי מיט שמעקנדיקע ליבע־צעטעלען. 

דארט שרייבט זיד צו די זומערדיקע װינטעלעד 
מיט קוים באמערקטע שטויבלדיקע פינטעלעד. 

די רויזן שמעקן, עפענען זיך, קרויזן זיד ׳ 
די ווינטעלעך פארליבן אין די רויזן זיך. 

ס׳פארדרייט זיך זיי דער קאפ, זיי נעמען נידערן. 
די שעמעװדיקע רויזן ניט דערװידערן... 

א מחיו>! 


הימל־שיין איבערן טײכל, 
שװימען פישלעך אמעם טייכל, 
זיצט א פישער בײ דעם טייכל׳ 
גענדז מיט גענדזעלעך ביים טייכל, 
קינדער־שטימען נעבן טייכל. 

ענדיקט כאפן פיש דער פישער 
און ער לאזט זיך גײן פאװאליע. 
אויך די גענדז אהײם זיך לאזן. 
ס׳װערן שטיל די קינדער־שטימען. 
װאס פארבלײבטניט שטיל ז דאס װאסער. 

טריפט און שטראמט און רוישט און שפיגלט, 
פליסט און שפריצט און שטרןיפט און קרויזלט 
גיסט אװעק און קומט צוגאסן — 
איצט און פריער, היינט און מארגן — 
א מחיה, א מחיה! 



אײן טראפן פרײך 

פון װאנען נעמט זיך פרײדז — פון פרײדו 
אײן טראפן פרייד איז שוין גענוג, 
זאלסט קאנען, ניט געשטערטערהײט, 
פון טראפן אנצאפן א קרוג ו 

אבי דאס הארץ נאר ניט פארשטאפן 
מיט ביטערניש און מיט פארדרוס. 
פון טיפן הארץ דער ערשטער טראפן, 
א דורכזיכטיקער, קומען מוז. 

און ווייטער — זארג זיך שוין ניט ווײטער 
דיין פרייד וועט טאן זיך א צעזונג 
און לויכטן, לויכטן װי א שײטער, 
װען מע צעבלאזט דעם ערשטן פונק. 



די שינען 


אלעמען און אלץ באדינען־ 
אט די לייכטזיניקע שינען. 
גייען גלייכגילטיק אריין 
סיי אין שאטן סיי אין שיין, 
סיי אין שטוב און סיי אין שייער׳ 
סיי צום שװייגער סיי צום שרײער, 
אין דעם ״שטארק״ און אין דעם ״שוואך״ — 
װו א װארט נאר אין דער שפראך. 
ווער דעם שין האט צוגעטראכט 
סגי פאר שלום סגי פאר שלאכט? 

זאג איך: — שעמט זיך, שיינע שינען, 
אומעטום זיך צו געפינען! 
אין דעם שפארבער, אין דער שפין 
איז אפילו דא א שין! 
ער שפאצירט זיך שלינג און שלאנג 
פון דעם שטשור און ביז דער שלאנג. 
דעם, וואס שאפט, דעם, וואס צעשטערט, 
איז דער זעלבער שין באשערט. 
שוין זשע טראכט איר טאקע, שינען, 
אלע וועלטן צו געװינעןן... 


שארן זיך אריין די שינען 
אין א דופטיקן באגינען 

אינעם גראז און צװישן צװייגן — 
— שששא! מיר זײנען שטיל, מיר שװייגן 
בלויז א װינטל שארכט אין גרין, 
װי א שװעבנדיקער שין. 

כאטש אײן שטױבעלע 

שטיקער רײכקײט פאלן פון די הענט 
און אנטרינען ממש אויף די אויגן... 
איי, װען מענטשן װאלטן נאר געקענט 
אײנזאמלען דאס אלץ,וואס ווערט צעפלויגן ו 

איי, װען ס׳װאלט פון זײ נאר זי״ין געװענדט 
אלע שײנקייטן צוזאמענשארן, 
ווי א בארג מיט תבואה, צווישן ווענט, 
און פארגרײטן — װעמען װאלט עס ארןן 

גאנצע אוצרות חכמה, שוװנג פון גייסט 
זיפן זיך ארויס פון צװישן פינגער... 
נאכדעם הייבט מען אן איבעראנייס 
זוכן מיט ארויסגעשטעקטע צינגער... 

נאר איך הער ניט אויף צו האפן פארט — 
אפשר דאך וועט איינגעבן זיך מיר עס — 
אז דורך מיר זאל װערן אפגעשפארט 
כאטש איין שטויבעלע פון דער עשירות. 



די, װאס בלײבן קינדער 


װי אויף הײװן, װאקסן קינדער, 
װערן לערער און דערפינדער, 
דיפלאמאטן, אינזשעניערן, 
הענדלער און דאקטוירים ווערן, 
שטעלעס וויכטיקע פארטרעטן. 
אבער די, װאס בלייבן קינדער, 
װערן קינסטלער און פאעטן. 

װי אויף הײװן, װאקסן קינדער, 
װערן גרויסע לייט, צי שווינדלער, 
נײען שיך, צי בויען הײזער, 
מאכן דורך געוואגטע רײזעס, 
פראװען חתנות, זיך געטן... 
נו,און די, וואס בלייבן קינדער, 
שרייבן לידער און סאנעטן. 

א פעושקע 


די פערשקע רעדט צו אלע חושים מיט אמאל. 
איר הויט איז סאמעט — גלעטן זי איך זאל, 

די פארבן אירע — אז עס זאל מייו בליק 
מיט דינסטע איבערגאנגען זיין דערקװיקט. 

דער ריח — ערגעץ צװישן עפל און ציטרין. 
דער טעם... אין א פארלעגנהייט איך בין 

װי אפצומאלן אים. דעם טעם פון יעדן פרוכט 
קאן וויסן דער אליין נאר, וואס פארזוכט. 



דער גראם 


איך זאג, װי א מענטש פון מיין פאך: 
א גראם איז א גװאלדיקע זאך! 
און טענהן ניט װערן כ׳װעל מיד — 
א גראם — דאס איז ניט נאר אין ליד. 

א גראם אין א פעסטער יסוד 

פון וואלד און פון פעלד און פון סאד. 

דער גראם, װי דאס לעבן איז אלט, 
דער גראם איז אויך יונג, װי די װעלט. 
עס גראמען זיך ביימער אין וואלד, 
עס גראמען זיך זאנגען אין פעלד. 

אויך אין אײביקן גאס־טאראראם 
פון דער שטאט, וואס איז פארביק און גרויס 
דארפסטו אפזוכן קאנען דעם גראם 
צווישן טויזנט, וואס מישן זיך אויס... 

איך זאג, װי א מענטש פון מיין פאך: 
א גראם איז א ברייטער באגריף. 
עס גראמט זיך דער בארג מיט דער פלאך, 
עס גראמט זיך דער ים מיט דער שיף. 

א גראם איז — א זיװג פון גאט ׳ 
די אײביקע פרוכטבארע פאר ׳ 
װאס ליבט זיך און קריגט זין און האט 
די קראפט, וועלכע שאפט און זעצט פאר. 



* * * 


עס שײנט אריין די זון אין מיינע שויבן, 
און אלע חפצים ווערן נייער, שענער. 
די ווילדע טויבן לאכן ערגעץ אויבן 
מיט גארגלדיקע אפגעהאקטע טענער. 

אלץ הא־הא־הא און הא־הא־הא, און װידער... 
מסתמא זעען זײ פון אויבן זאכן, 
װאס מיר באמערקן גאר ניט אין דער נידער 
און איבער װעלכע ס׳איז כדאי צו לאכן. 

די זון איז אבער פון די טויבן העכער. 
זי לאכט ניט, נאר זי שמייכלט בלויז דעריבער 
צו אלע מענטשן און צו אלע שטיבער 
און צו די טויבן, וועלכע לאכן אויף די דעכער. 

איצטיקטט 


היינט קוויק איך זיך מיט לאנגזאמקייט 
מיט רונקער און גוטער. 
איך שמיר מיט איר מײן אומגעדולד, 
אזוי װי ברויט מיט פוטער... 

א רעגעלע אן אייליקע — 
ס׳איז פול מיט זיי ארום מיר — 
צעצי איך נאך א װיילינקע׳ 
װי זי װאלט זיין פון גומי. 

ארומקוקן פארגין איך זיך, 
באװונדערן, באקלערן 
דעם ״איצט״ פון מײן געפינען זיך, 
וואס פלײסט זיך גלייך ניט ווערן. 

צעדולט מיר זײנען, ווי מיר שײנט. 
אין אומזין פון געפעכטן, 
דעם נאך ניט דורכגעפילטן חײנט 
מע װארפט אין קארב פון נעכטן... 

הײנט לאך איך — וויל איך אפשפארן 
פון דעם א זילבער־ניסל. 
װי פאר א װייטן אפפארן, 
איך זעץ זיך צו א ביסל. 



פון ביידע זייטן טויערן — 
דער נעכטן און דער מארגן. 
אויף שמאלן שװעל פון דויערן 
דער הײנט ליגט צוגעווארגן. 

מע דארף א קראפט א גוואלדיקע 
צו שעפן פולע הויפנס 
פון איצטיקן, פון באלדיקן, 
װאס רייסט זיך צו אנטלויפן. 

דאפ פויגעלע 

כ׳האב א פויגעלע געטראפן, — 
ניט געגלײבט זיך מיינע אויגן: 
כאטש אויף דעם געקוקט כ׳האב אפן, 
איז עס ניט אװעקגעפלויגן! 

ס׳האט געהאט צװיי ברוינע שטריכן 
פון די אויגן ביז צום שנאבל, 
װעלכער איז געװען געגליכן 
צו א צײנדל פון א קנאבל. 

ארום העלדזל יעדער פעדער 
איז געװען מיט ברוינע שפיצן. 
אויף א צװייגל פון א צעדער 
האב איך עס געטראפן זיצן. 

און פארמאגט האט עס א קעלכל 
פול מיט אורשפרינגלעכן תמימות, 
טאג און נאכט צו הערן װעלכן 
װאלט מיר ניט געװארן נימאס . 

ס׳האט די גאנצע צייט דאס קעפל 
פלינק געדרײט אין אלע זייטן, 
און געצאפלט מיטן עקל 
מיטן חנװדיק־פארשײטן. 



ביז פון מיר ארויסגעשפרונגען 
איז א הוסטל — קוים צו הערן, 
און דאס פויגעלע געצוװנגען 
אין איין רגע נעלם ווערן... 

איך גײ אויס נאך דיר, שיינקײט 

איך גיי אויס נאך דיר ׳ שיינקעט ו 
הלמאי זאל איך זאגן, — 
כ׳גײ דיר נאך, 

װי א לאשעק גײט נאך נאכן װאגן. 

פון אן אומגעריכט װינקל 
נעמסטו טיילמאל מיר ווינקען — 
גלייך פארגעס איך פון עסן, 
גלײך פארגעס איך פון טרינקען. 

דו ביסט שיין אין די פרויען. 
נאר פאר מיר ביסטו שענער, 
ניט פארלײקענען װעל איך, 
װען דו שטראלסט פון די מענער. 

דו ביסט טויזנט מאל שײן, 
ווען דו שײנסט פון די קינדער. 
ס׳ווערט דיין בליציקער שארף 
אין די זקנים געלינדערט. 

דו באזעצסט זיך אין פויגל, 
אין דער רויפע אפילו. 
פון דער גאנצער נאטור 
לויכסט ארויס מיט א תפילה — 



װי א שטומער געבעט, 
עס זאל װערן פארגעבן, 
װאס אויך מיאוסקייט האט 
אומפארמיידלעך דאס לעבן. 

איך גײ אויס נאך דיה שײנקייט ו 
דו האסט טויזנטער װעגן, 
װען אנטפלעקן דו װילסט 
פאר דער װעלט דײן פארמעגן — 

אין א שמײכל ; א װארט, 
אין דעם פאכן פון װיעס; 
אין א העלן געדאנק 
צי אין פיינע נטיות — 

אז מע װײסט ניט אלײן 
װי אזוי צו דערקלערן — 
נו מיט װאס איז עס שײן 
און עס רירט אזש ביז טרערן? 

איך גיי אויס נאך דיר ; שיינקײט! 
װאס קאן מען דא זאגן — 
כיגיי דיר נאך, 

װי א לאשעק גייט נאך נאכן וואגן. 

קלײנע פרױען 


געװידמעט הדסה קעסםין 


קלײנע פרויען — אױסזאגן צי כ׳טאר עס ז — 
װי א באזונדער פאלק זיי װאלטן זי-יו• 
אדער זײ פארשאפן יענעם צרות, 
אדער זײ קומט אויס צו אויסשטײן פײן. 
קלײנע פרויען — 
כ׳טו עס אייך פארטרויען — 
שטייען אויס א סך און ... שטייעו אייו ו 

קלײנע פרויען זיינען גרויסע בריהס — 
װי אזוי זײ גיט זיך אײן, ניט פרעג ו — 
װיגן קינדער, אײננעמען אימפעריעס, 
מאנסבילן אראפפירן פון װעג... 
קלײנע פרויען — 
כ׳מוז עס אייך פארטרויען — 
אלע מאל באװו׳נדערן איך פלעג. 

פרויען, װאס זײ זיינען קלײן געװאקסן, 
מערסטן טײל פאראײניקט זײ א שטריך — 
זיי דערגרײכן יענעם ביזן אקסל׳ 
אבער קוקן גלײך אנטקעגן זיך. 
צו די פרויען, 
מוז איך אייך פארטרויען, 
װי איר קוקט מיך אן, געהער אויך איך... 

ױען כ׳ױאלש געקאנש 


ווען כ׳װאלט געקאנט פארשרייבן אויף א פלאטע 
פון אונדזער שטילן שטייגער יעדן קלאנג — 
דעם קלונג פונעם געפעס, דעם זייגער־גאנג, 
פון טישטעך, װען מע טרײסלט אים, דעם פלאטער, 

דאס שארכן פונעם בויגעלע פאפיר, 
דאס עפענען די טיר און דאס פארמאכן, 
און נאך אזוינע טויזנט ליבע זאכן, 
פון װאס עס גרינדט זיך דאס, װאס בינדט מיט דיר 1 

װען אויף א פלאטע כ׳וואלט געקאנט פארשרייבן 
דעם רײץ פון דעם אנטלויפנדיקן הײנט, . 
דאס פארהענגל, וואס פון דער זון עס שיינט, 
די בין, װאס פליט אײין און װיל ניט בלײבן, 

א װארט א ניט דערזאגטס, א הוסט, א לאך, 
דעם מילדן קלאנג פון אפשניצן א בלײער — 
אלץ־אלץ, װאס איז מיר אזוי ליב און טײער, 
נאר האלט אין אײן פארשװינדן — גײ און מאך 1 . ... 

ךי ױן איז אױפגעגאנגעח 


די זון איז אויפגעגאנגען ו 
ווי מיר גייט! 

די זון איז אױפגעגאנגען! — 
סארא פרייד! 

גענומען און אויפגעגאנגען — 
אן שום רייד. 
אויפגעגאנגען 

אין דער לענג און אין דער ברײט... 

די זון איז אויפגעגאנגען און פארשפרײט 
איר ליכט אויף יעדן בײמעלע, 
אויף יעדן בײט. 

בלויז אײנס בין איך ארויסברענגען איצט גרײט 
די זון איז אויפגעגאנגען! 



א מאכלדמןע פויגעלע 

א מאכלדיקע פויגעלעו 
א זיכגערין, 
א שפרינגערין, 
א פליגעלע־דערשליכגעריו, 
א פליערין, 
א פייפערין, 

א שפיץ־פון־נעזל־שלייפערין, 
א זיסע הארץ־דערקװיקערין — 
אט ערשט געװען, און שוין נישטא.. 
זי זאל זיך נאר צוריקקערן 1 

ד$ס פײערל פרײך 

זאל אייביק געבענטשט זיין דאס פייערל פרײד, 
װאס איז פאר דעם מענטשן פון װיג נאך פארגרײט, 
וואס לויכט אין דער פינצטער און װארעמט אין קעלט 
און מאכט, אז די וועלט פאר אים זיין זאל א וועלט. 

דער מענטש אן דעם פייערל פרײד װאלט זיין טויט. 
ער װאלט דאך געװען װי א לאמפ אן א קנויט. 

צי דארף איך א שװעבעלע האבןז נײןו 
איך דארף אויך ניט רײבן א שטײן אן א שטײן, 
צוויי דרעטלעך פאראײניקן דארף איך ניט אויך — 
דארט טיף אין מיין הארצן דאס פײערל לויכט. 

דאס פײערל װארעמט די ווערטער אין מיר 
און לויכט מיר ארויס אויפן בויגן פאפיר. 

ס׳איז פילבאר דאס זילבער, ווען עס איז צעלאזט, 
און אויסבלאזן לאזט זיך נאר אנגעגליט גלאז, 
דאס אײזן קאן נאכגעביק זײן, װען עס פלאמט. 
איצט זעסטו, אז אלץ פון דעם פייערל שטאמט ן 

װי רטך װאלט איך געײען 


װי רייך װאלט איך געװען אצינז־ער, 
װען איך װאלט האבן זיבן קינדער ו 
צװײ װאלטן געארבעט, 
צװײ װאלטן געלערנט, 
דער פינפטער און דער זעקסטער 
װאלטן שפילן זיך נאך גערן, 
און דער זיבעטער, דער קלענסטער — 
ס׳װאלט זײן װיג שטײן נעבן פענצטער. 

עס וואלטן אלע זיבן אויפשטיין פון באגינען, 
און יעדערער וואלט תיכף 
אן ארבעט זיך געפינען. 
צװײען װאלטן ראמען, 
צװײען װאלטן פרעסן, 
דער פינפטער און דער זעקסטער 
װאלטן צוגרייטן דאס עסן, 
און דער זיבעטער, דאס ברעקל 
װאלט זיך אפליגן א בעקל... 

עס װאלטן מײנע קינדער 
אט ווי אזוי גיין שלאפן: 
צווייען וואלטן לאנג נאך 
די אויגן האלטן אפן, 

צװײען — טאן א גענעץ 
און גלייך אנטשלאפן װערן, 
דעם פינפטן מיט דעם זעקסטן 
װאלט איך שושקען זיך נאך הערן׳ 
און דער זיבעטער, דאס פיצל, 
וואלט מיר אפגעטאן א שפיצל... 

און איך — איך װאלט א גליקלעכע 
דאס לײלעכל אים בײטן, 
און גיין גלײך צו די עלטערע — 
א בליק טאן כאטש פון ווייטן, 
ווי רוען זיי, וואס טוען זיי — 
איך וואלט דאך האבן זיבן! 


דעריבער דיך, מײן אײנציקן, 
פאר זיבן טו איך ליבן 1 




פריר־שוי 


דער ליכטיקער דרויסן — 
אין זילבער־געניי. 
עס טראגט יעדעס צװייגל 
א העמדל פון שנײ. 

אט זעצט זיך א שפערעלע, 
דרייט מיטן קעפל 
און שפרינגט פון די צװייגן — 
טרעפל צו טרעפל. 

ס׳איז ניט צו דערקאנען 
די לײסטלעך פון פלויט — 
אויף זײ איז א װייסע 
געשפרענקלטע הויט. 

אפילו דער מיסטקאסטן 
שײן איז װי גאלד, 
ווי ס׳װאלט אים א קינסטלער 
א גרויסער געמאלט. 

דער היאציגט 


געוידמעם אלעקםאנדרא אזארך 

װי כאר געקויפט דעם הדאצינט, 
כ׳האב זין פאר אים דערשראקן: 
צעפליקן ואל נאר ניט דער װינט 
די רויטלען־בלויע לאקן. 

אהער אין פראסטיקן פעװראל 
אראפגעבראכט פון דרום, 
ער טוליעט צו זיך צו מיין שאל, 
כ׳פארשטעל אים מיט מיין ארעם... 

— מיין ױםטובדיק, מיין ארעם קינד, 
א בעסער מזל האסט פארדינטו 

אין ברענג אים אין מײן שטוב ארייו — 
און ס׳װערט פון שטוב א גארטן... 
איך דרײ ארויס אין קין די שיין, 
א גלאז געפין איך דארטן, 

כ׳גיס וואסער אן אין גלאז און כ׳לאז 
דעם היאצינט אראפ אין גלאז. 
דאס שנירעלע אויף אים כ׳צעבינד 
א צװייגל טײלט זיך אפ געשװינד. 

ס׳בלײבט שטײן אלײן דער הזאצינט, 
פון צװײגל אפגעזונדערט. 
קיין ברעקל אײגנס ער געפינט 
און קוקט ארום פארוװנדערט. 

דארט הינטער שויב א שניי זיך שפינט. 
ס׳איז ניט קיין צוויט, מײן היאצינט ו 


194 



אױסהיטן 


יעדן זוניקן אינדערפרי 
קומט צו מיר װידער די ױגנט. 
יעדן פינצטערן אויפדערנאכט 
רינט זי פאװאליע אויס. 
יעדן זוניקן אינדערפרי 
שטעל איך אונטער די קרוגן. 
און יעדער פינצטערן אויפדערנאכט 
האט אלץ אין זײ אויסגעברויזט ... 

איז װאס װעט זי.ין ׳ אז ס׳װעט קומען די נויטז 
מיר קאנען דאך גארנישט פארגרײטן! 
עס װערט פארװאנדלט אין אש און שטויב 
אלדאס גוטס, וואס איז אפגעשפארט. 
איין אויסװעג נאר. װען ס׳װעט קומען די נויט, 
צולײכטן איינער דעם צווייטן, 
אויסהיטן אונטער אש ׳ אונטער שטויב 
א שמייכל, א בליק, א ווארט... 

* * * 


פאלט א רייפע ליד אראפ, װערט לייכטער. 
כ׳װער פון דעם ניט ארעמער, גאר רײכער. 

נעע צװיי שוין װארטן אנשטאט איינער, 
װי די טרערן ביי א קינד א װײנער. 

ס׳דוכט מיר, אלע אדערן און קנאכן 
זיינען מיר מיט לידער דורכגעפלאכטן. 

און דאס זינגען ליגט מיר אין די בײנער, 
ווי דאס וויינען ביי א קינד א וויינער. 

הויב איך צו דעם הימל אויף די אויגן — 
זע איך, ס׳איז א פויגל דורכגעפלויגן... 

ניט איך װײס זיין װעג און ניט — זיין נאמען — 
טוט עס מיך א נעם בע דער נשמה, 

און כ׳צעגיי זיך, און כ׳צעזינג זיך ווידער, 

ווי דאס קינד, װאס וויינט, ווייל ס׳שרײבט קיין לידער. 

אזא טאג 

אזא מחיהדיקער טאג! — 
אויף צו געניסן, אויף צו רייפן־. 
װען איך װאלט הערנער צװײ פארמאגט, 
וואלט איך זיי אן א בוים הײנט שלייפן־. 

צי װען איך װאלט געװען אן אינד, 
װאלט איד זיד קייקלען אין די גראזן. 
װען כ׳בין א הירש, װאלט איך אצינד 
איבער די בערג זיך שפרינגען לאזן... 

װען פליסערס כ׳האב פון א דעלפין, 
כ׳װאלט שװימען בײ די שיף־פארענטשן, 
און מע װאלט זאגן, אז איך בין 
מיט עפעס ענלעך אויף א מענטשן... 

א מאדנע געשיבטע 

▼ 

דערצײלן א געשיכטע כ׳קען, 
װאס האט געטאן פאסירן. 
װי װאס און װי אזוי און מען 
אװעק זײנען שפאצירן. 
ארויס פון שטאט צו װאלד און גראז 
איז ווען מיט ווי אזוי און װאס• 

װי נאר ארויס הינטער דער שטאט, 
האט װאס גענומען זינגען. 
נאר ווי אזוי באמערקט גלײך האט: 

— דײן שטימע שוואך טוט קלינגען... — 
און װען האט צוגעשטימט: — װארט אויס, 
װעסט זיננען נאך, דער טאג איז גרויס. 

דערנאך האט ווען געזאגט צו אים: 

— זינג ו ס׳איז די צייט געקומען . 
ס׳האט ווי אזוי דערקלערט: — די שטים 
דארף גײן פון קעל צום גומען... 

נאר ס׳האט דער וואס זײ אפגעצאלט — 
ער האט איצט זינגען ניט געוואלט... 

מײן ניט, סאברעלעו 

װײן ניט׳ ײיין ניט, סאברעלע 
מיט געקרויזטע הערעלעך 1 
װיש ניט מיטן ארבעלע 
פון דיין באק די טרערעלען! 

כ׳האב געבראכט א לידעלע 
נאן מײן װייטן װאנדערן 
פון א קלײנעם יידעלע 
אין א לאנד אן אנדערן. 

שטעט דארט — אין די טויזנטער, 
פעלקער אלערלײאיקע, 
גרינע זומערס ברויזיקע, 
װייסע ווינטערס שנייאיקע. 

יענע ווינטערס — קעלטערע, 
אין זאװײ פארשוװמענע... 
לעבט דארט מיט די עלטערן 
זייער קליינער זונעלע. 

טעג און יארן דויערן, — 
וואקסט דאס ילדיש יינגעלע, 
רוסיש הערט זײן אויערל, 
רוסיש רעדט זיין צינגעלע, 



טרייבן אים די שכנימלעך — 
דריקט אים א באטריבעניש. 
טאמער פון אים איינער לאכט, 
װײסט ער דאך די סיבה נישט. 


װאקסט ניט װיסנדיקערהייט 
אט דאס יידיש יינגעלע — 
אין א פרעמדער ריזן־קײט 
ניט קיין פאסיק רינגעלע. 

קלײנע קינדער פילן ניט — 
זיי איז גרינג צו אפנארן. 
טאטע־מאמע ווילן ניט 
זײער שטאם זאל אפדארן. 

שיקן זײ א בריװעלע 
אין דעם לאנד דעם יידישן 
צו דעם מומע ריבהלע, — 
זי זאל זיך ניט חידושן — 

ס׳איז ביי זײ א שמאכטעניט, 
ס׳נאגט דאס הארץ א נאגעניש 
נאך א יידיש טראכטעניש, 
נאך א ײדיש זאגעניש... 

זאל זשע זיי ארויסנעמען 
פונעם גלות ריבהלע. 


און געטאן האט אויסנעמען 
אט דאס הארציק בריוועלע. 

װײן ניט, װײן ניט, סאברעלע 
מיט געקרויזטע העיעלעד! 
װיש ניט מיטן ארבעלע 
פון דיין באק די טרערעלעך! 

ווייסט, זיי קומען מארגן גראד 
אויב עס װעט ניט רעגענען, 
פארן מיר מיט דיר אין לוד 
דײן חברל באגעגענען ו 




גאלד אזן זילבער 

א מעשהלע 

ביי דעם פישער אין זיין שטיבעלע 
איז געווען בלויז ברויט מיט ציבעלע, 
ברויט מיט ציבעלע מיט פיש — 
קליינע פלאטקעלעך — צום טיש. 

און דער פישער דער געמיטלעכער — 
הלוואי געװען װאלט איטלעכער 
גליקלעך אט אזוי װי ער, 
כאטש אים האט געלעבט זיך שווער. 

אויפשטײן פלעגט ער פריער פאר אלעמען, 
און די קינדער װעקן זשאלעװען. 
גלייך נאך אים, קיין ווארט גערעדט, 
אויפשטײן פלעגט זיין ווײב פון בעט. 

זי פלעגט אויף איר מאן פארלאזן זיך — 
גלי״יך מיט אים צום אײנגוס לאזן זיך, 
װו געװארט אין אלע טעג 
האט א שיפל אויפן ברעג. 

בליצן האט געמעגט און דונערן — 
ס׳פלעגט דערנאך צוריק די זון װערן, 
און ס׳פלעגט דוכטן זיך, װי היינט 
האט זי קיינמאל ניט געשײנט. 

אין די צייטן אין די ערגערע 
כאפן גרויסע פיש איז שװער געװען, 
און די דריבנע פלעגט דער קונד 
קויפן סײדנס פאר זײן הונט. 

אין די צעטן אין די בעסערע, 
ווען דער פישפאנג פלעגט זיך גרעסערן, 
פלעגט דער פישער שפארן שטארק, 
גארנישט קויפן אויפן מארק. 


און דעריבער אין זיין שטיבעלע 
שטענדיק זיין פלעגט ברויט מיט ציבעלע, 
ברויט מיט ציבעלע מיט פיש — 
דארע פלאטקעלעך — צום טיש. 

פארן טאג אין ים זיך אויסנעצן — 
פלעגט דאס גאנץ געזינד זיך אויסזעצן, 
און דער פישער האט מיט גליק 
אלעמען ארומגעבליקט. 

— כ׳האב זיך ניט אויף װאס באקלאגן, 
כ׳בין דער רייכסטער! — פלעגט ער זאגן, • 
גאלד מיט זילבער אן א שיעור 
איז אין שטוב פאראן בײ מירו 



פלעגן הערן עס די שכנים, 
איז דערגאנגען עס צו איינעם 
א פארדעכטיקן פארשוין — 
איז ער ניט געשלאפן שוין... 

גאלד און זילבער האט פארװאלט זיך אים. 
גאלד און זילבער, האט געמאלט זיך אים, 
אין אן ארט ערגעץ, געהײם, 
האלט דער פישער אין דער הײם. 


שפעט בײנאכט, װען פארלעך ליבן זיך, 
האט דער גנב שטיל פארקליבן זיך 
אויף דעם צוגעפוילטן דאך 
און א לאך אין אים געמאכט. 

לאנג ארײנגעקוקט פון אויבן — 
אנצומערקן וואס צו רויבן. 
נאר דערזען א פוסטע שטוב, 
בענק, א טיש, א קארב פון לוב, 


אויף דער װאנט אין שטיבעלע 
הענגט א קראנץ מיט ציבעלע. 
יויך א שיסל אויפן טיש — 
ס׳ליגט א קאפ דארט פון א פיש. 

קוקט זיין אויג צום גנב פילבאר: 
זעסט דען ניט, איך בין פון זילבער, 
און די ציבעלעס — פון גאלד. 
וואס זשע נעמסטו אונדז ניט, יאלדו... 

נאר דער דאך האט דורכגעבראכן זיך, 
ס׳האט דאס שטרוי אויף אים צעקראכן זיך, 
און דער גנב פון דער הויך 
איז געפאלן גלײך אין ױיך... 

ניט קײן זילבער, ניט קײן גאלד 
האט זיך אים שוין ניט געװאלט... 



?אלבעפעוט 


אזוי איז ביי זײ איינגעפירט: 
פארטאג, װי נאר ס׳צעהעלט, 
נעמט רײזעלע ךעם אײזעלע 
און גײט מיט אים אין פעלד. 

עס פאשעט זיך א שעה און צוויי, 
ביז ס׳קומט נאך זײ דער האן• 
דער קאטער, װעלכער װארט אין שטוב, 
דעם אייזעלע לאדט אן — 

מיט זעקלעך מעל, מיט גארטנװארג, 
און שיקט אים אויפן מארק• 
פירט רייזעלע דעם אייזעלע 
און גלעט זיין הארטן קארק• 

דאס גוטס אין מארק צעגיבן זײ 
און נעמען ניט קײן געלט, 
נאר קלייבן אויס פאר אלע פיר — 
וואס יעדערן געפעלט. 

דעם קאטער — פרישע סמעטענע 
און גערשטן פאר דעם האן׳ 
א ציימל — פארן אייזעלע. 
און רײזעלעןז 
און רײזעלען — 
קיכעלעך מיט מאן. 

דער קראנקער װעװריק און דער שטעבלער 


דער װעװריק איז קראנק, 
דעם װעװריק איז שלעבט. 
דאס קעפל טוט װיי אים, 
דאס רוקנדל ברעכט. 

ער װענדט זין נאך הילף 
צו דעם פיש אין דעם טי.יך. 
ער מיינט, אז דער פיש 
וועט אים ראטעווען גלי״יך. 

— דער פיש װעט ניט העלפן, 
װיין, וועװריקל, װײו! 

עס האט דאך דער פיש ניט 
קײן פיס אויף צו גײן... 

דעם װעװריק איז שלעכט, 
דער וועווריק איז קראנק. 
עס װענדט זיך דער װעװריק 
נאך הילף צו דער שלאנג. 

— די שלאנג װעט ניט העלפן, 
װיין, וועווריקל, ווייו! 

די שלאנג וועט פארקלײבן זיך 
אונטער א שטיין... 

דער װעװריק איז קראנק, 
ער גייט שיר ניט אויס. 
עס װענדט זיך דער װעװריק 
נאך הילף צו דער מויז. 

— די מויז וועט ניט העלפן, 
װיין, וועװריקל, װיין! 
די מויז זיצט אין נארקע 
און ציטערט אליין... 

דעם װעװריק איז שלעכט, 
אט חלשט ער באלד... 


נאר דא גייט א שטעכלער 
פארביי דורך דעם וואלד. 

ער לאזט זיינע נאדלען 
פאוואליע אראפ, 
דעם וועװריק באשמעקט ער 
פון עק ביזן קאפ, 

ער לעקט אים דאס בייכל, 
ער בלאזט אים אין נאז, 
געפינט פאר אים קרײטעכצער 
צװישן דעם גראז, 

ער מאכט אים אן >ןיינשפריצונג 
הארט נעבן עק, 
ער זיצט נעבן וועװריק 
און גײט ניט אװעק. 

און אט איז דער וועװריק 
געקומען צו זיך. 

— װער האט מיך דערמינטערטז 
די שלאנג זאגט: — ס׳איז איך ו 


— נײן, איך האב דערמינטערט! — 
פישטשעט די מויז. 

— ניין, איך! — רוקט דער פיש זיך 
פון וואסער ארויס. 


און וװ איז דער שטעכלערז 
ער איז שוין אװעק ו 
זיין שטעכלערין ווארט אים 
בײם װאלדישן ברעג. 

א קניילכל מיט נאדלען 
באוועגט זיך אין גראז. 
עס לאזט זיך בלויז מערקן 
דער שפיץ פונעם נאז. 




זיין־ פיצעלע צורקע 
איז טוגקל און פייכט, 
זיין שטעכיקן פאנציר 
די זון אים באלײכט, 
די שלאנג אים ניט טשעפעט, 
די מויז פון אים ווייכט. 

ער איז אין דער הײם באלד. 
זיין שטעכלערין הערט, 
ווי ס׳טופען פיר בארוועסע פיסלעך 
אן דרערד. 

זי לויפט אים אנטקעגן. 

— פארװאס אזוי לאנגז 

— איך האב זיך פארהאלטן, 
דער װעװריק איז קראנק. 

א מעשה וועגן אן ארבעסל 


איז געקומען צום מעשהלע־מייסטער די מויז 
און באשטעלט פאר די מייזעלען אירע א מעשה* 
— װיפל װילסטו? — 
ער איז ניט געװען קײן בארייסער 
און פארלאנגט פאר זיין טירחה 
אײן ארבעסל בלויז. 

און די מויז איז אוועק 
און געזוכט אין די זעק/ 
אויף בײנאכט 

אין א שפײכלער האט ז י ז יך פארקליבן, — 
אין א זאק פול מיט מעל 
האט געשווענקט זיך איר עק< 
אין א צװײטן, 
א דריטן, 

אין אנדערע זיבן... 

נאר קיין ארבעס האט דארט ניט געפונען די מויז 
און צו מארגן 

אװעק אין א שפײכלער אנטקעגן, 
אלע זעק 

מיט די צײן ניט געפוילט זיך צעזעגן, 

נאר פון יעדן האט רייז זיך געטאן א שיט אויס 



און אזוי יעדע נאכט. 
דוכט זיך, עס און זי_י זאט, — 
זי פלעגט גערשטן געפינען, 
און הריקע, 
און האבער, 
און אפילו פאסאליעס. 
קיין ארבעסל אבער 

פאר דעם מעשהלע־מייסטער האט זי ניט געהאט. 
און דערװייל 

האט דער מעשהלע־מייסטער פארטראכט 
פאר די מייזעלעך אירע א מעשה אזא מין, 
טאקע גראד װעגן איר, 
אט דער מויזיכע־מאמען, 
װאס אן ארבעסל זוכט זי ארום טאג און נאכט. 

ער האט אויסגעמאלט שיין 
יענע שפײכלערס און זעק, 

און די מויזישע ארבעט ביןנאכט אין דער פינצטער, 
װי, װען ערגעץ דערהערט זיך 
א שארך בלויז א מױדסטער, 
טוט א טיאכקע איר הערצל, א צאפל איר עק... 

און ער האט אויך געוװסט, אז דאס יעניקע יאר 
איז אויף ארבעס אין קאנט 
ניט געװען קײן גערעטעניש, 

אז קיין איינציק ארבעסל אויסרואקסן ױעט נישט, 
װי עס קאן אויף דער דלאניע ניט װאקסן קײן האו/ 

נאר ווען ס׳האט די לבנה ביןנאכט ניט געשיינט, 
און די מײזעלעך 
האבן געװײנט אין די װיגן, 
פלעגט ער זײ מיט דער מעשהלע קומען פארװיגן. 


און די מויז זוכט דאס ארבעסל. 
זוכט עס ביז הײנט. 

